


ಕೊಂಕಣಿ ಮಹಾಮಾನೆಸ್ ಲೇಖನಮಾಲಾ
ಮೊನ್ನಿಜೊರ್ ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್



ಶ್ರೀ ಲಿಯೊ ಸೋಜ್ (ಲಿಯಾಬ್)

BVP- ~~558~~ - 564.

ಕೊಂಕಣಿ ಮಹಾಮಾನೆಸ್ಕ್ ಲೇಖನಮಾಲಾ - 17

भारतवर्षी परियोजना / BHARATAVANI
भारतीय भाषा संस्थान
CENTRAL INSTITUTE OF INDIAN LANGUAGES
मैसूरु / MYSURU - 570 006

ಮೊನ್ನಿಜ್ಜೊರ್ ಸಿಲ್ವೆಸ್ವರ್ ಫ್ರಾನ್ಸಿಸ್
ಮಿನೇಜ್

ಶ್ರೀ ಲಿಯೊ ಸೋಜ್ (ಲಿಯಾಬ್)



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ
ಲಾಲ್‌ಭಾಗ್, ಮಂಗ್ಲೂರ್

MONSIGNOR SYLVESTER FRANCIS MENEZES

Monograph on life and work

SRI LEO D'SOUZA (LIYAB)

Publication No. : 17

MSGR. DR. ALEXANDER F. D'SOUZA

Karnataka Konkani Sahitya Academy, Mangalore.

Publisher :

Registrar, **S. H. SHIVARUDRAPPA**

Karnataka Konkani Sahitya Academy,

City Corporation Bldg. Complex,

Lalbagh, Mangalore - 575 003

Printer :

R.K. Enterprises

Urva Market, Mangalore - 575 006

Cover designed :

R.K. Graphics,

Urva Market, Mangalore - 6

First Edition :

April 2003

Price : Rs. 12/-

ಪ್ರಸ್ತಾವನೆ

ಕೊಂಕಣಿ ಮಹಾ ಮಾನೆಸ್ತ ಲೇಖನಿ ಮಾಲಾಚೆಂ ಹೆಂ 17 ವೆಂ ಪುಸ್ತಕ್ ತುಮ್ಮಾ ಹಾತಿಂ ದವರುಂಕ್ ಮ್ಹಾಕಾ ಭೋವ್ ಚಡ್ ಸಂತೊಸ್ ಭಗ್ತಾ.

ಕೊಂಕಣಿ ಮಾತಾ ಆನಿ ಕೊಂಕಣಿ ಭಾಷೆಚಾ ಮೊಗಾನ್ ವಾವುರ್ಲೆಲ್ಯಾ ಆನಿ ತ್ಯಾ ಕಾಮಾಂತ್ ಆಪ್ಲೊ ಜೀವ್‌ಚ್ ಝರಯ್ಲೆಲ್ಯಾ ಮಾನೆಸ್ತಾಂ ಪೈಕಿ ಮೊನ್ನಿಚ್ಚೊರ್ ಸಿಲ್ವೆಸ್ತರ್ ಫ್ರಾನ್ಸಿಸ್ ಮಿನೇಜ್ ಯಾ ಯಾಜಕ್ ಶಿಲಾ ಮಿನೇಜ್ ಎಕ್ಲೊ ಮ್ಹಳ್ಳ್ಯಾಂತ್ ಕಾಂಯ್ ದುಬಾವ್ ನಾ. ಆಪ್ಲ್ಯಾ ಹ್ಯಾ ವಾವ್ರಾಕ್ ಆಧಾರ್ ಆನಿ ಕುಮ್ಕೆಚೊ ಹಾತ್ ಮೆಳಾನಾತ್ ಲ್ಲ್ಯಾ ತ್ಯಾ ಪಯ್ಲೆಲ್ಯಾ ದಿಸಾಂನಿ ಪರ್ಯಾಂತ್ ಧೈರಾನ್ ಮುಕಾರ್ ಸರೊನ್ ಆಪ್ಣಾಕ್ ತಾಂಕ್ತಾ ತೆಂ ಕಾಮ್ ಕೆಲ್ಲೊ ಮಹಾನ್ ಧೀರ್ ತೊ. ತಾಚಾ ಸಾಧನಾನ್ ಆನಿ ಖಿಳ್ತೆ ನಾಸ್ಲೆಲೆ ಮ್ಹಿನತೆನ್ ಕೊಂಕ್ಣಿ ಭಾಸ್ ರುತಾ ಜಾಲಿ, ತಿಚಿ ಅಭಿವೃದ್ಧಿ ಜಾಲಿ ಆನಿ ಲೊಕಾಚಾ ತೊಂಡಾಂತ್ ತಿ ಖೆಳೊಂಕ್ ಆನಿ ಘೊಳೊಂಕ್ ಲಾಗ್ಲಿ.

ಕೊಂಕ್ಣಿ ಲೊಕಾಧಂಯ್ ವಾಚ್ಪಾಚಿ ರೂಚ್ ಆಸಾ ಕರುನ್ ಆನಿ ತಿ ರೂಚ್ ಭಾಗಂವ್ಕ್ ಜಾಯ್ ಆಸ್ಚಿಂ ಪುಸ್ತಕಾಂ ಆನಿ ಲೇಖನಾಂ ತಾಣೆ ಮೆಳಾಶಿಂ ಕೆಲಿಂ.

ಜಿವಾನ್ ಅಸ್ಕತ್ ಆನಿ ನಿತ್ರಾಣಿ ದಿಸ್ತಾಲೊ ತೊ ಪೂಣ್ ಕೊಂಕ್ಣಿ ಭಾಸ್ ಮ್ಹಣ್ತಾನಾ ತಾಕಾ ಚಾರ್ ಭುಜಾಂ ಜಾತಾಲಿಂ ಆನಿ ದೆಕುನ್‌ಚ್ ದೀಸ್ ಆನಿ ರಾತ್, ತೊ ಭಲಾಯ್ಕೆಂತ್ ನಾಸ್ಲೆಲ್ಯಾ ವೆಳಾರ್ ಪರ್ಯಾಂತ್ ತಾಣೆ ಆಪ್ಲೊ ಸಾಹಿತಿಕ್ ವಾವ್ರ್ ಜಾಲು ದವರ್ಲೊ. ಆಪ್ಲ್ಯಾ ವಾವ್ರಾಕ್ ಕಸಲೊಚ್ ಪ್ರತಿಫಳ್ ನಾ ಮ್ಹಣ್ ತೊ ಜಾಣಾ ಆಸ್ಲೊಲೊ ತರೀ ತಾಣೆ ಆಪ್ಲೆಂ ಮಿಸಾಂವ್ ಚಲವ್ನ್ ವ್ಹೆಲೆಂ ಆನಿ ದೆಕುನ್‌ಚ್ ತಾಕಾ ಆಜ್ ಆಮಿ ಕೊಂಕ್ಣಿ ವೀರ್ ಆನಿ ಮಹಾ ವಿದ್ವಾಂಸ್ ಮ್ಹಣ್ ಮಾನ್ತಾಂವ್. ತಾಚಾ ಹಾತಾಂತ್ ತರ್ಬೆತ್ ಜಾಲ್ಲೆ ಕಿತ್ಲೆಶೆ ಜಣ್ ಆಜ್ ನಾಮ್‌ನೀತ್ ಬರಯ್ಲಾರ್ ಜಾಂವ್ಕ್ ಪಾವ್ಲಾತ್ ಆನಿ ಹಿಚ್ ಗೋಷ್ಟಿ ತಾಕಾ ವರ್ತ್ಯಾ ಸಂತೊಸಾಚಿ ಜಾವ್ನ್ ಆಸ್ಲಿ.

ತಾಚೆ ಜಿಣಿಯೆಚಿ ಆನಿ ವಾವ್ರಾಚಿ ಹಿ ಮಟ್ಟಿ ವಳಕ್ ಕರುನ್ ದಿಲ್ಲ್ಯಾ ಶ್ರೀ ಲಿಯೊ ಸೊಜಾಕ್ (ಲಿಯಾಬಾಕ್) ಆಮಿ ಆಭಾರಿ ಜಾವ್ನ್ ಆಸಾಂವ್ ಆಪ್ಲ್ಯಾ ಸುರ್ವಿಲ್ಯಾ ಉತ್ರಾಂನಿ ತಾಣೆ ಸಾಂಗ್ಲೆಲ್ಯಾ ಪರ್ಮಾಣೆ ತಾಕಾ ಕೊಂಕ್ಣಿ ಸಾಹಿತಾಚಿ ವಾಟ್ ದಾಕಯ್ಲೊ ಮಾನೆಸ್ತ್ ಜಾವ್ನ್ ಆಸ್ಲೊ ಮೊಮಿನೇಜ್.

ಆಪ್ಲ್ಯಾ ಜಿವಿತಾಂತ್ ಲಾಂಬ್ ವರ್ಸಾಂಭರ್ ಮೊಮಿನೇಜಾಚಾ ವೈಯುಕ್ತಿಕ್ ಸಂಪರ್ಕಾಚೊ ಅನ್ವೇಗ್ ಆನಿ ತಾಚೆ ವಿಷಾಂತ್ ಕೆಲ್ಲೆಂ ಅಧ್ಯಯನ್ ಹ್ಯಾ ಪುಸ್ತಕಾಂತ್ ಆಟಾಪ್ಲಾಂ.

ಹೈ ಕಡ್ತಿಲೆಕ್ ಸುಂದರ್ ಮುಖ್ ಚಿತ್ರ್ ಬರವ್ನ್ ದಿಲ್ಲ್ಯಾ ಆರ್.ಕೆ. ಗ್ರಾಫಿಕ್ಸ್ ಹಾಂಕಾಂ ಆನಿ ಕಡ್ತಿಲೆಚೆಂ ಮುದ್ರಣ್ ಕೆಲ್ಲಾ ಆರ್.ಕೆ.ಎಂಟರ್ ಪ್ರೆಸ್ ಹಾಂಕಾಂ ಆಮಿ ಆಭಾರಿ.

ಹಿ ಮಟ್ಟಿ ಜಿಣಿಯೆ ಕಥಾ ಆಮ್ಕಾಂ ಮೊಸಿಲ್ವೆಸ್ತರ್ ಮಿನೇಜಾಚಾ ವರ್ತ್ಯಾ ಸಾಧನಾಚಿ ಪರಿಚಯ್ ದಿತಾನಾಂಚ್ ಆಮ್ಕಾಂಯ್ ತಾಚೆಬರಿಚ್ ಕೊಂಕ್ಣಿ ಮಾತೆಚಾ ಆನಿ ಕೊಂಕ್ಣಿ ಭಾಷೆಚಾ ಮೊಗಾ ಖಾತಿರ್ ಆಮ್ಕಾಂ ಸಾಧ್ಯ್ ಆಸಾ ತೆಂ ಕರುಂಕ್ ಆನಿ ಕೊಂಕ್ಣಿ ಭಾಷೆಚಾ ಅಭಿವೃದ್ಧಿಚಾ ಕಾಮಾಂತ್ ಆಮ್ಚೆ ತಾಂಕಿಚೊ ವಾಂಟೊ ದಿಂವ್ಕ್ ಆಮ್ಕಾಂ ಉರ್ಬಾ ಆನಿ ಉತ್ತೇಜನ್ ದಿಂವ್ಪಿ ಮ್ಹಣ್ ಆಶೆವ್ನ್ ಹಾಂವ್ ರಾವ್ತಾಂ.

ದೇವ್ ಬರೆಂ ಕರುಂ.

ಮಂಗ್ಳೂರ್

೧೫ - ೪ - ೨೦೦೩

ಮೊ ಅಲೆಗ್ನಾಂಡರ್ ಸೋಜ್

ಅಧ್ಯಕ್ಷ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ವಿಷಯ ಪಟ್ಟಿ	
ಪ್ರಸ್ತಾವನಾ	III
ಅರ್ಪಣಾ	VI
ಸುವಿಲೆಂ ಉತರ್	1
ಜನನಾ ಆನಿ ಬಾಲ್ಪಣಾ	4
ಇಸ್ಕೊಲಾಚೆ ದೀಸ್	8
ಉದೆವ್ನ್ ಯೆಂವ್ಚೊ ಸಾಹಿತಿ	12
ಉಂಚ್ಚೊ ಬರಯ್ಣಾರ್	17
ಸಮಾಜಿಚೊ ಗೌರವ್	25
ಕೊಂಕ್ಣಿ ವೀರಾಕ್ ಶೃದ್ಧಾಂಜಲಿ	27

ಅರ್ಪಣೆ

ಮ್ವಾಜಾ ಸಾಹಿತಿಕ್ ಜೀವನಾಕ್ ಎಕ್ ವಾಟ್ ಆನಿ ಉದ್ದೇಶ್ ದಾಕವ್ನ್ ದಿಲ್ಲಾ,
ಮೊನ್ನಿಚ್ಚೊರ್ ಶಿಲಾ ಮಿನೇಜಾಕ್ ಮಾನಾಚೊ ಆನಿ ಕೃತಜ್ಞತೆಚೊ ಘುರ್ತ್ ಜಾವ್ನ್ ಹಿ
ಮಟ್ಟಿ ಕೃತಿ ಹಾಂವ್ ಅರ್ಪಿತಾಂ.

ಲಿಯೊ ಸೋಜ್ (ಲಿಯಾಬ್)

ಆಧಾರಾವಳ್ :

ಹಿ ಜಿಣಿಯೆ ಕಥಾ ಬರಂವ್ಕ್ ಮೊನ್ನಿಚ್ಚೊರ್ ಶಿಲಾ ಮಿನೇಜಾಲಾಗಿಂ ಮ್ಹಜಿ ವಳಕ್
ಆನಿ ಸಳಾವಳ್, ತಾಚೆಲಾಗಿಂ ಭೆಟೊ, ತಾಕಾ ಜಾಣಾ ಆಸ್ಲೆಲ್ಯಾಂ ಥಾವ್ನ್ ಮೆಳ್ಳೆಲಿ ಮಾಹೆತ್,
ರಾಕ್ಲೊ ಪತ್ರಾರ್ ಆಯ್ಲೆಲಿಂ ಲೇಖನಾಂ ಆನಿ ತಶೆಂಚ್ ಶ್ರೀ ವಿಕ್ಟರ್ ರೊಡ್ರಿಗಸಾನ್
ತಾಚೆ ವಿಷ್ಯಾಂತ್ ಬರಯ್ಲೆಲೊ ಬೂಕ್ ಆಧಾರ್ ಜಾವ್ನ್ ಘೆತ್ಲಾ.

ಸುವಿಲೆಂ ಉತರ್

ಇಂಗ್ಲೆಜಾಂತ್ ಏಕ್ ಸಾಂಗ್ಲಿ ಆಸಾ : Some are born great., some acquire greatness and some have greatness thrust on them ಮ್ಹಳ್ಯಾರ್ ಥೊಡೆ ವರ್ತೆ ಜಾವ್ನ್ ಜಲ್ಮಾತಾತ್, ಥೊಡೆ ವರ್ತೆಂಪಣ್ ಜೊಡುನ್ ಘೆತಾತ್ ಆನಿ ಹೆರ್ ಥೊಡ್ಯಾಂಚೆರ್ ವರ್ತೆಂಪಣ್ ಥಾಪ್ತಾತ್.

ಹ್ಯಾ ಲ್ಹಾನ್ ಪುಸ್ತಕಾಚೆಂ ಕೇಂದ್ರ್ ಸ್ಥಾನ್ ಜಾವ್ನ್ ಆಸ್ಚೊ ಮೊನ್ನಿಚ್ಘೊರ್ ಸಿಲ್ವೆಸ್ಟರ್ ಮಿನೇಜ್ ವರ್ತೊ ಜಾವ್ನ್ ಜಲ್ಮಾಲ್ಲ್ಯೊ ನಹಿಂ, ಆನಿ ವರ್ತೆಂಪಣ್ ತಾಚೆರ್ ಥಾಪ್ಲೆಂಯಿ ನಹಿಂ, ತಾಣೆ ವರ್ತೆಂಪಣ್ ಆಪ್ಲ್ಯಾ ಶ್ಯಾತೆ ಮಾರಿಫಾತ್, ಆಪ್ಲ್ಯಾಂ ದೆಣ್ಯಾಂ ಮಾರಿಫಾತ್ ಆನಿ ಆಪ್ಲ್ಯಾ ಸಾಧನಾಂ ಮಾರಿಫಾತ್ ಜೊಡುನ್ ಘೆತ್ಲೆಂ. ಸಗ್ಳೆ ತಾಚೆ ಜಿಣಿಯೆಂತ್ ಆಮ್ಕಾಂ ಪಳೆಂವ್ಕ್ ಮೆಳ್ತಾ ಏಕ್ ಉದ್ದೇಶ್, ಜ್ಯಾರಿ ಕರುಂಕ್ ಆಸ್ಚೆಂ ಏಕ್ ಸ್ವಪಣ್ ಆನಿ ತ್ಯಾ ಖಾತಿರ್ ತಾಣೆ ಕೆಲ್ಲೆಂ ಸಾಧನ್ ಆನಿ ವಾವ್ರ್.

ಮೊನ್ನಿಚ್ಘೊರ್ ಮ್ಹಳ್ಯೆಂ ಬಿರುದ್ ಯಾ ಗೌರವ್ ತಾಣೆ ಪವಿತ್ರ್ ಸಭೆಕ್ ಆನಿ ಸಮಾಜಿಕ್ ದಿಲ್ಲೆ ಸೆವೆ ಖಾತಿರ್ ತಾಕಾ ದಿಲ್ಲೊ. ಪ್ರಿವಿ ಚೇಂಬಲೇಯ್ ಮ್ಹಳ್ಯೆಂ ಬಿರುದ್ ತಾಕಾ ದಿಲ್ಲೆಂ ಆನಿ ಹೆಂ ಬಿರುದ್ ಯಾ ಗೌರವ್ ಮೆಳ್ಳೆಲ್ಯಾಂಕ್ ಮೊನ್ನಿಚ್ಘೊರ್ ಮ್ಹಣ್ ಆಪಯ್ತಾತ್. ಮೊನ್ನಿಚ್ಘೊರ್ ಮ್ಹಳ್ಯಾರ್ ಸಾಯ್ಸ್ ಮ್ಹಣ್ ಅರ್ಥ್ ಕರ್ಯೆತಾ ಆನಿ ಮಾ| ಬಾ ಮಿನೇಜ್ ಸಾಯ್ಸ್ ಮ್ಹಳ್ಯಾ ಗೌರವಾಕ್ ನೀಜ್ ಜಾವ್ನ್ ಫಾವೊ ಜಾಲ್ಲ್ಯೊ ಮ್ಹಣ್ ಹಾಂವ್ ಚಿಂತಾಂ. ಆಪ್ಲ್ಯಾ ಮತಿಚಾ ಆನಿ ಕಾಳ್ಜಾಚಾ ದೆಣ್ಯಾಂ ಮಾರಿಫಾತ್ ಆನಿ ಆಪ್ಲ್ಯಾಯಾಜಕ್ಪಣಾ ಮಾರಿಫಾತ್ ತಾಣೆ ಸಮಾಜಿಚಿ ಕೆಲ್ಲಿ ಸೆವಾ ವಿಶೇಸ್ ಆಸಾ ಆನಿ ತಾಚೆ ಪ್ರಾಸ್ ವರ್ತಿ ಆಸಾ ತಾಣೆ ಕೆಲ್ಲಿ ಕೊಂಕ್ಣಿ ಭಾಶೆಚಿ ಸೆವಾ. ಕೊನ್ಯಾಂತ್ಲ್ಯಾ ಮಾಯ್ ಭಾಶೆಕ್ ಸಮಾಜಿಂತ್ ಎಕಾ ಗೌರವಾಚಾ ಆನಿ ಮಾನಾಚಾ ಸ್ಥಾನಾಕ್ ಹಾಡುಂಕ್ ನಿರಂತರ್ ಸಾಧನ್ ತಾಣೆ ಚಲಯ್ಲೆಂ. ತಾಚಾ ಕವಿತಾಂ, ಲೇಖನಾಂ ಆನಿ ಪುಸ್ತಕಾಂ ಮಾರಿಫಾತ್ ತಾಣೆ ಕೆಲ್ಲಿ ಭಾಷಾ ಸೆವಾ ಕೊಣೆಯಿ ವಿಸ್ರೊಂಕ್ ಫಾವೊ ನಾ ಆನಿ ವಿಸ್ರೊಂಕೆಯಿ ಸಾಧ್ಯ್ ನಾ.

ಖರೊ ಸಾಹಿತಿ ತೆ ವಾಟೆನ್ ಚಲೊಂಕ್ ಪ್ರಯತನ್ ಕರ್ಚಾ ಆನಿ ಚಲೊಂಕ್ ಆಶೆಂವ್ಚಾ ಹೆರಾಂಕ್, ಮುಕಾರ್ ಯೆಂವ್ಚ್ಯಾ ಆಧಾರ್ ದಿತಾ, ಉತ್ತೇಜನ್ ದಿತಾ ಆನಿ ಹೆಂ ಕಾಮ್ ಮೊ| ಶಿಲಾ ಮಿನೆಜಾನ್ ಉದಾರ್ ಮನಾನ್ ಕೆಲಾಂ. ಆನಿ ಹ್ಯಾ ತಾಚಾ ಬರ್ಪಾ ಕಾಮಾಕ್ ಹಾಂವ್‌ಚ್ ಏಕ್ ಸಾಕ್ಸ್. ೫೧ ವರ್ಸಾಂ ಆದಿಂ ತೊ ರಾಕ್ಣ್ಯಾಚೊ ಸಂಪಾದಕ್ ಜಾವ್ನ್ ಆಸ್ತಾನಾ ಮ್ಹಜೆಂ ಏಕ್ ಕವನ್ ಘೆವ್ನ್ ಹಾಂವ್ ತಾಚೆ ಲಾಗಿಂ ಗೆಲ್ಲೊಂ, ತ್ಯಾ ಕವನಾಕ್ ತಾಣೆ ಶಿಫಾರಸ್ ದಿಲಿ ಮಾತ್, ನಹಿಂ ಮ್ಹಾಕಾ ಕಾವ್ಯದಾಸ್ ಮ್ಹಳ್ಳೆಂ ನಾಂವ್‌ಯಿ ತಾಣೆಂಚ್ ದಿಲೆಂ. ಮ್ಹಜಾ ಲೇಖನಾಂಕ್ ಆನಿ ಕಾಣಿಯಾಂಕ್ ತೊ ಕೆದಾಳಾಯಿ ಉತ್ತೇಜನ್ ದಿತಾಲೊ ಆನಿ ಮ್ಹಜೆಂ ಸಾಹಿತಿ ನಾಂವ್ "ಲಿಯಾಬ್" ತಾಣೆಂಚ್ ದಿಲ್ಲೆಂ. ಅಸಲ್ಯಾ ವರ್ತ್ಯಾ ಕೊಂಕ್ಣಿ ವೀರಾ ವಿಷ್ಯಾಂತ್ ಬರಂವ್ಚೆಂ ಭಾಗ್ ಮ್ಹಾಕಾ ಮೆಳ್ಳಾಂ ತೆಂ ಮ್ಹಜೆಂ ವರ್ತೆಂ ನಶಿಬ್ ಮ್ಹಣ್ ಹಾಂವ್ ಚಿಂತಾಂ ಆನಿ ಮ್ಹಜಾ ಸಾಹಿತಿ ಗುರುಕ್ ನಮನ್ ಆನಿ ಪ್ರಣಾಮ್ ಹಾಂವ್ ಅರ್ಪಿತಾಂ.

ಕೊಂಕ್ಣಿ ಭಾಷೆ ಆನಿ ಸಾಹಿತ್ಯಾ ವಿಷಾಂತ್ ತಾಕಾ ಆಸ್‌ಲ್ಲೊ ಹುಸ್ಕೊ ಆನಿ ಮೋಗ್ ಆಪ್ಲ್ಯಾ ಎಕಾ ಕವನಾ ಮಾರಿಫಾತ್ ತಾಣೆ 1912 ಇಸ್ವೆಂತ್ ಪರ್ಗಟ್ ದಾಕವ್ನ್ ದಿಲ್ಲೊ. ಕೊಂಕ್ಣಿ ಮಾತೆಕ್ ಭುಜೊಣ್ ಮ್ಹಳ್ಳ್ಯಾ ತಾಚಾ ಕವನಾಚಿಂ ನಿಮಾಣೆ ಉತ್ರಾಂ ಅಶಿಂ ಆಸಾತ್:

ಪಳೆವ್ನ್ ಮಾತೆ ಆಮ್ಚಿ ಚೂಕ್
 ಕಾಳ್ಜಾಂತ್ ಭಗ್ತಾ ವರ್ತಿ ದೂಕ್
 ಫುಡೆಂ ಆಮಿ ತಿತ್ಲೆಚ್ ಚುರುಕ್
 ಭರುಂಕ್ ತುಜೊ ಮಾನ್

ತುಜೆ ಪಾಸುನ್ ವಾವುರ್ತೆಲ್ಯಾಂವ್
 ದಿವೆಂ ತುಜೆಂ ಆಶೆತೆಲ್ಯಾಂವ್
 ದುಬ್ಳ್ಯಾ ಧಾಕ್ಟ್ಯಾಂಕ್ ತೆಂ ವಾಂಟ್ತೆಲ್ಯಾಂವ್
 ವ್ಹಡಾ ಆತುರಾಯೆನ್

ಹಿ ತಾಚಿ ಭಾಸಾವ್ಣಿ ತಾಣೆ ಆಖೇರ್ ಪರ್ಯಾಂತ್ ಸಾಂಬಾಳ್ಳಿ. ಕೊಂಕ್ಣಿ ಭಾಶೆ ಪಾಸುನ್ ತೊ ವಾವುರ್ಲೊ ಆನಿ ಕೊಂಕ್ಣಿಚಿ ಗಿರೇಸ್ತಕಾಯ್ ಆನಿ ದಾಯ್ಜ್ ದುಬ್ಳ್ಯಾ ಧಾಕ್ಟಾಂಕ್ ಆನಿ ಸಾದ್ಯಾ ಲೊಕಾಕ್ ವಾಂಟುಂಕ್ ಸಾಧನ್ ತಾಣೆ ಚಲಯ್ಲೆಂ. ಆನಿ ಅಶೆಂ ಆಪ್ಣಾ ಉಪ್ರಾಂತ್ ಯೆಂವ್ಕ್ ಆಸ್ತಾ ಕೊಂಕ್ಣಿ ಲೊಕಾಕ್ ಏಕ್ ದೇಕ್ ಆನಿ ಆದರ್ಶ್ ತಾಣೆ ದಿಲೆಂ. ತಾಚೆಂ ಸಾಧನ್ ಆನಿ ತಾಚೊ ವಾವ್ರ್ ಆಮ್ಕಾಯಿ ವಾಟ್ ದಾಕಂವ್ ಆನಿ ತಾಚಿ ದೇಕ್ ಘೆವ್ನ್ ಆಮಿ ಹರ್ಯೆಕ್ಲೊ ಕೊಂಕ್ಣಿ ಮಾತೆಚಿ ಸೆವಾ ಕರ್ಚಾ ವಾವ್ರಾಕ್ ಮುಕಾರ್ ಸರ್ಚೆ ಬರಿ ಜಾಂವ್ ಮ್ಹಳ್ಳ್ಯಾ ಉದ್ದೇಶಾನ್ ಹೆಂ ಪುಸ್ತಕ್ ತುಮ್ಚೆ ಮುಕಾರ್ ದವರ್ಲಾಂ. ಮೊ| ಶಿಲಾ ಮಿನೇಜ್ ಅಮರ್ ಜಾಂವ್ ಆನಿ ತಾಚೊ ಉಡಾಸ್ ಆಮ್ಕಾಂ ನಿರಂತರ್ ವಾಟೆ ದಿವೊ ಜಾಂವ್ ಮ್ಹಣ್ ಆಶೆವ್ನ್ ಹಿಂ ಉತ್ರಾಂ ಹಾಂವ್ ಸಂಪರ್ಯಾಂ.

ಲಿಯೊ ಸೋಜ್ (ಲಿಯಾಬ್)

ಜನನ್ ಆನಿ ಬಾಲ್ವಣ್

ಖಿಂಚಾಯಿ ಎಕಾ ಮನ್ಯಾಚೆಂ ವ್ಯಕ್ತಿತ್ವ್ ತೊ ಜನ್ಮ ಘೆಂವ್ಚ್ಯಾ ಕುಟ್ಮಾಚೆರ್, ತ್ಯಾ ಕುಟ್ಮಾಂತ್ ತಾಕಾ ಮೆಳ್ಚ್ಯಾ ತಾಚಾ ಆವಯ್ ಬಾಪಾಯ್ಚ್ಯಾ, ಭಾವ್ ಭಯ್ಣಿಂಚಾ ಪ್ರಭಾವಾಚೆರ್, ತೊ ವಾಡ್ಚ್ಯಾ ಪರಿಸರಾಚೆರ್ ಹೊಂದೊನ್ ಆಸ್ತಾ. ಮೊ ಶಿಲಾ ಮಿನೇಜ್ ಜಾಲಾರಾಯಿ ಹ್ಯಾ ನಿಯಮಾ ಭಾಯ್ರ್ ನಾತ್ಲೊ. ತಾಚೊ ಸ್ವಭಾವ್, ತಾಚಿಂ ದೆಣಿಂ, ತಾಣೆ ಮುಕಾರ್ ಕರುಂಕ್ ಆಸ್ಚೆಂ ಕಾಮ್ ಹೆಂ ಸಕ್ಕಡ್ ತಾಚೆರ್ ಪಡ್ಲೆಲ್ಯಾ ಪ್ರಭಾವಾಚೆರ್ ಹೊಂದೊನ್ ಆಸ್ಚೆಂ ಆಮಿ ಪಳೆತಾಂವ್.

ಮೊನ್ನಿಚ್ಚೊರ್ ಶಿಲಾ ಮಿನೇಜಾಚೆಂ ಜನನ್ ಜಾಲೆಂ ೧೮೯೪ ಮಾರ್ಚ್ ೨೯ವೆರ್ ಮಂಗ್ಳೂರ್ ಇಜಯ್ ಫಿರ್ಗಜೆಚಾ ನೊಡಾ ವಾಡ್ಯಾಂತ್. ಲ್ಹಾನ್ಯೆಂ ಏಕ್ ಕೊಲ್ವಾಚೆಂ ಘರ್ ತೆಂ ತ್ಯಾ ಕುಟ್ಮಾಚೆ ಆರ್ಥಿಕ್ ಪರಿಸ್ಥಿತೆಚಿ ರುಜ್ವಾತ್ ಜಾವ್ನ್ ಆಸ್ಲೆಂ.

ತಾಚೊ ಬಾಪಯ್ ಶ್ರೀ ಅಂತೊನ್ ಮಿನೇಜ್ ಆನಿ ಶ್ರೀಮತಿ ಅನ್ನಾ ಜುಪನ್ನಾ ಡೆಸಾ. ಹ್ಯಾ ಸಂಸಾರಾಂತ್ ಯೆತಾನಾ ಶಿಲಾ ಎಕ್ಲೊ ಆಯ್ಲೊನಾ, ಆಪ್ಲ್ಯಾ ಸಾಂಗಾತಾ ಎಕೆ ಭಯ್ಣಿಕ್ಯಾಯಿ ಆಪವ್ನ್ ಹಾಡುನ್ ಆಯ್ಲೊ. ತಶೆಂ ತೆ ರಾತಿಂ ಆನ್ನಾ ಡೆಸಾ ಜೊವ್ಚ್ಯಾ ಭುರ್ಗ್ಯಾಂಕ್ ಪ್ರಸೂತ್ ಜಾಲಿ. ದೊಗಾಯಿ ಬಾಳ್ಯೆಂ ಜಲ್ಮಾತಾನಾಂಚ್ ಭೋವ್ ಅಸ್ಕತ್ ಆಸ್ಲಿಂ ಆನಿ ಹೆಂ ಅಸ್ಕತ್ಕಾಯೆಚೆಂ ಲಕ್ಷಣ್ ಶಿಲಾ ಮಿನೇಜಾ ಥಂಯ್ ತಾಚೆ ಜಿಣಿಯೆಚಾ ನಿಮಾಣ್ಯಾ ದಿಸಾಂ ಪರ್ಯಾಂತ್ ಉರ್ಲೆಂ.

ಎಪ್ರಿಲ್ ೫ವೆರ್ ದೊಗಾಯಿ ಬಾಳ್ಯಾಂಕ್ ಕ್ರಿಸ್ತೀ ಧರ್ಮಾಚಾ ನಿಯಮಾಂ ಪ್ರಕಾರ್ ಜ್ಞಾನ್‌ಸ್ನಾನ್ (ಕ್ರಿಸ್ತೀ ಧರ್ಮಾಚೊ ಏಕ್ ಸಂಸ್ಕಾರ್) ದಿಲೆಂ ಆನಿ ಭಾವಾಕ್ ಸಿಲ್ವೆಸ್ಪರ್ (ಸಿಲು) ಮ್ಹಣ್ ನಾಂವ್ ದಿತಾನಾ ಭಯ್ಣಿಕ್ ಲುಸಿ ಮ್ಹಣ್ ನಾಂವ್ ದಿಲೆಂ. ಧರ್ಮಾಚಾ ನಿಯಮಾಂ ಪ್ರಕಾರ್ ದೊಗಾಯಿ ಭುರ್ಗ್ಯಾಂಚೆಂ ಫಿಲಿಯಾದ್ ಇಜಯ್ಚ್ಯಾ ಶ್ರೀ ಥೊಮಸ್ ಪಿಂಚೊ ಆನಿ ಶ್ರೀಮತಿ ಜುಲಿಯಾನಾ ಡಿ'ಸೋಜಾನ್ ಜೊಡ್ಲೆಂ.

ಭಯ್ಣಿ ಲುಸಿ ಚಡ್ ಕಾಳ್ ಮಿನೇಜ್ ಕುಟ್ಮಾಂತ್ ಉರ್ಲೆಂ ನಾ. ತಾಪಾಕ್ ಬಲಿ ಜಾವ್ನ್ ವೀಸ್ ಮಹಿನ್ಯಾಂ ಭಿತರ್ ತಾಣೆ ಸಂಸಾರಾಕ್ ಆದೇವ್ನ್ ಮಾಗ್ಲೊ.

ಆಂತೊನ್ ಮಿನೇಜಾಕ್ ಪಾಂಚ್ ಜಣಾಂ ಭುರ್ಗಿಂ. ಮಾಲ್ಪಡೊ ಪಿಯಾದ್, ಉಪ್ರಾಂತ್ಲೆಂ ತೆರೆಜ್, ತ್ಯಾ ನಂತರ್ ಸಂತಾನ್ ಆನಿ ಉಪ್ರಾಂತ್ಲಿಂ ಸಿಲು ಆನಿ ಲುಸಿ. ಆಂತೊನ್ ಮಿನೇಜ್ ಘಾಟಾರ್ ರೈಟರ್ ಜಾವ್ನ್ ಕಾಮ್ ಕರ್ತಾಲೊ ಆನಿ ತಾಚೆ ಜೊಡೆನ್ ಆನ್ನಾಬಾಯ್ ಆಪ್ಲ್ಯಾ ಕುಟ್ಮಾಚೆಂ ಪಾಲನ್ ಪೋಷಣ್ ಕರ್ತಾಲಿ.

ಆಂತೊನ್ ಮಿನೇಜ್ ಸಂಯ್ಬಾನ್ ಮೊಗಾಳ್, ವಿಶ್ವಾಸಿ ಆನಿ ಶಾಣೊ. ಆಪ್ಲ್ಯಾ ಸೆಜಾರ್ಯಾಲಾಗಿಂ ತೊ ಮೊಗಾನ್ ಆನಿ ಬರ್ಯಾ ಧರಾನ್ ಆಸ್ಲೊ. ವಿಶೇಸ್ ಜಾವ್ನ್ ಘಾಟಾರ್ ತಾಚಾ ಹಾತಾ ಖಾಲ್ ಅಸ್ಲೆಲ್ಯಾಂ ಆಳಾಂ ಆನಿ ಕಾಮೆಲ್ಯಾಂಕ್ ತೊ ಬರ್ಯಾ ಧರಾನ್ ಪಳೆತಾಲೊ ಆನಿ ತೆ ತಾಚೊ ಮೋಗ್ ಕರ್ತಾಲೆ. ಆಪ್ಲೆ ತಾಂಕಿ ಪ್ರಕಾರ್ ದುಬ್ಳ್ಯಾ ಧಾಕ್ಟಾಂಕ್ ಆಂತೊನ್ ಮಿನೇಜ್ ಕುಮಕ್ ಕರ್ತಾಲೊ. ಆನ್ನಾಬಾಯ್ ಮಯ್ಬಾಸಿ ಆನಿ ವಿಶ್ವಾಸಿ ಪತಿಣ್, ಆನಿ ಆಪ್ಲ್ಯಾ ಭುರ್ಗ್ಯಾಂಕ್ ಮೊಗಾಚಿ ಆವಯ್. ಪತಿ ಘರಾ ಧಾವ್ನ್ ಪಯ್ಸ್ ಆಸ್ಲೊ ತರೀ ಆಪ್ಲ್ಯಾ ಭುರ್ಗ್ಯಾಂಕ್ ವರ್ತ್ಯಾ ಜೊಗಾಸಾಣೆನ್ ತಿಣೆ ವಾಡಯ್ಲೆಂ, ಭುರ್ಗ್ಯಾಂಕ್ ಶಿಕಾಪ್ ಆನಿ ಶೆಗುಣ್ ತಿಣೆ ದಿಲೆ. ಸೆಜಾರ್ಯಾಂಕ್ ಸಕ್ಪಾಂಕ್ ಮೊಗಾಚಿ ಆನಿ ತಾಂಚಾ ಗರ್ಜಾಂ ಆಕಾಂತಾಂಕ್ ಪಾಂವ್ಚಿ ತಸಲಿ ತಿ ಜಾವ್ನ್ ಆಸ್ಲಿ. ಹೆ ಸರ್ವ್ ಗೂಣ್ ಶಿಲುಚಾ ವ್ಯಕ್ತಿತ್ವಾಚೆರ್ ವರ್ತೊ ಪ್ರಭಾವ್ ಘಾಲುಂಕ್ ಪಾವ್ಲೆ.

ಘಾಟಾರ್ ಕಾಮಾರ್ ಆಸ್ಲೆಲ್ಯಾ ಆಂತೊನ್ ಮಿನೇಜಾನ್ ಸಂದರ್ಭ್ ಮೆಳ್ಳೆಲ್ಯಾ ಪ್ರಕಾರ್ ಘರಾ ಯೆಂವ್ಚೆಂ ಆಸ್ಲೆಂ. ತ್ಯಾ ದಿಸಾಂನಿ ಆತಾಂಚೆ ಬರಿ ಕಾರಾಂ ಯಾ ಬಸ್ಪಾಂ ನಾತ್ಲಿಂ ಜಾಲ್ಲ್ಯಾನ್ ಪಯ್ಸ್ ಬಯ್ಲೆಂಚಾ ಗಾಡಿಯಾಂನಿ ಕರ್ಚೆಂ, ನಹಿಂ ತರ್ ಚಲೊನ್ ವೆಚೆಂ ಪಡ್ತಾಲೆಂ. ತಾಂಕ್ ಆಸ್ಲೆ ಥೊಡೆ ಘೊಡ್ಯಾಂಚೆರ್ ಬಸೊನ್ ಆಪ್ಲೆಂ ಪಯ್ಸ್ ಕರ್ತಾಲೆ. ಅಸಲ್ಯಾಂ ಪಯ್ಕಿ ಆಂತೊನ್ ಎಕ್ಲೊ. ತಾಕಾ ತಾಚೊಚ್ ಘೊಡೊ ಆಸ್ಲೊ. ಆನಿ ಘಾಟಾಕ್ ಆನಿ ಘಾಟಾಧಾವ್ನ್ ಗಾಂವಾಕ್ ತಾಚೆಂ ಪಯ್ಸ್ ಘೊಡ್ಯಾರ್ಚ್ ಬಸೊನ್ ವೆಚೆಂ ಪಳೆಂವ್ಚೆಂ ಮ್ಹಳ್ಳಾರ್ ಬಾರಿ ಆಸಕ್ತಿಚೆಂ ಜಾವ್ನ್ ಆಸ್ಲೆಂ.

ಆಂತೊನ್ ಬುದ್ಧಂತ್ ಆನಿ ಶಿಕ್ಪಿ ತರೀ ತಾಚೆಂ ಚಿಂತಾಪ್ ತ್ಯಾ ಕಾಳಾಚಾ ಮನೋಭಾವಾಕ್ ತಾಳ್ ಪಡ್ಚೆಂ ತಸಲೆಂಚ್ ಆಸ್ಲೆಂ. ಚೆಡ್ವಾಂಕ್ ಶಿಕ್ಪಾಚಿ ಗರ್ಜ್ ನಾ

ಮ್ಹಣ್ ಹೆರಾಂಬರಿ ತೊಯಿ ಚಿಂತಾಲೊ ಆನಿ ಹ್ಯಾಚ್ ಚಿಂತ್ಪಾಕ್ ಲಾಗೊನ್ ತಾಣೆ ತಾಚೆ ಧುವೆಕ್ ತೆರೆಚಾಕ್ ಇಸ್ಕೊಲಾಕ್ ಧಾಡ್ಲೆಂನಾ. ಪುತಾಂಕ್ ತಾಣೆ ಬರೆಂ ಶಿಕಾಪ್ ಮೆಳಾಶೆಂ ಕೆಲೆಂ. ಮಾಲ್ಪಡೊ ಪಿಯಾದ್ ಆಪ್ಲೆಂ ಶಿಕಾಪ್ ಸಂಪವ್ನ್ ಮಂಗ್ಳುರಾಂತ್‌ಚ್ ಸರ್ಕಾರಿ ದಪ್ಪರಾಂತ್ ಕಾಮ್ ಕರುಂಕ್ ಲಾಗ್ಲೊ (ಉಪ್ರಾಂತ್ ತೊ ಯಾಜಕ್ ಜಾವ್ನ್ ಕ್ವಿಲೊನ್ ದಿಯೆಸೆಜಿಂತ್ ವಾವ್ರ್ ಕರುಂಕ್ ಲಾಗ್ತಾ ಆನಿ ನಿವೃತ್ ಜಾತಚ್ ಮಂಗ್ಳುರ್ ಲೇಡಿಹಿಲ್ ಕೊಂವೆಂತಾಂತ್ ಚಾಪ್ಲೆಯ್ನ್ ಜಾವ್ನ್ ಸೆವಾ ದಿತಾ.) ದುಸ್ರೊ ಜೊಕಿ ಸಂತಾನ್ ಬಿ ಎ ಪರ್ಯಾಂತ್ ಶಿಕೊನ್ ಮುಂಬಯ್ ಕಾಮಾಕ್ ಲಾಗ್ತಾ. ತೆರೆಚ್ ಮಾತ್ರ್ ಘರಾಚ್ ಉರ್ಲೆಂ ತರೀ ತಾಕಾ ತಾಚಾ ಭಾವಾಂನಿಂ ಸೊಡ್ನ್ ಘಾಲೆಂನಾ. ಪಿಯಾದ್ ಆನಿ ಸಂತಾನಾನ್ ತಾಕಾ ಘರಾಚ್ ವಾಚುಂಕ್ ಬರಂವ್ಕ್ ಶಿಕಯ್ಲೆಂ ಆನಿ ತಾಕಾ ತಾಚೆ ಮುಕ್ಲೆ ಜಿಣಿಯೆಕ್ ತರ್ಬೆತ್ ಕೆಲೆಂ. ಆನಿ ಹ್ಯಾ ಕಾಮಾಂತ್ ಶಿಲಾಚೊಯಿ ಮಸ್ತು ಆಧಾರ್ ಆಸ್ ಲೊ.

ಶಿಲಾ ಜಲ್ಮಾ ಧಾವ್ನ್‌ಚ್ ಅಸ್ಕತ್ ಕಾಲೆತಿಚೊ ಜಾಲ್ಲ್ಯಾನ್ ತವಳ್ ತವಳ್ ಪಿಡೆಸ್ತ್ ಆಸ್ತಾಲೊ. ಹಿ ಸಂಗತ್ ತಾಚಾ ಆವಯ್ ಬಾಪಾಯ್ಕ್ ಕೆದಾಳಾಯಿ ಖಿಂತಿಚಿ ಜಾವ್ನ್ ಆಸ್‌ಲ್ಲಿ. ಭಯ್ಣ್ ಲುಸಿ ಗೆಲ್ಲಿ ಬೆಜಾರಾಯ್ ಪಯ್ಲಿಚ್ ಆಸ್‌ಲ್ಲಿ ಆನಿ ದೆಕುನ್ ಬೋವ್ ಚತ್ರಾಯೆನ್ ಆನಿ ಮೊಗಾನ್ ಆನ್ನಾ ಬಾಯ್ ತಾಕಾ ಪಳೆತಾಲಿ. ತೆಣೆ ವ್ಹಡಾಂ ಭಾವಾಂಚೊ ಆನಿ ಭಯ್ಣಿಚೊ ಮೋಗ್‌ಯಿ ಧಾರಾಳ್ ಮಾಪಾನ್ ತಾಕಾ ಮೆಳ್ತಾಲೊ.

ಆಂತೊನ್ ಮಿನೇಜ್ ಘಾಟಾರ್ ಕಾಮಾರ್ ಅಸ್ಲೆಲ್ಯಾನ್ ಹ್ಯಾ ಕುಟ್ಮಾಚೆ ದೀಸ್ ಬರ್ಯಾ ಥರಾನ್ ಚಲ್ತಾಲೆ. ವ್ಹಡ್ಲೆ ಚೆರ್ಕೆ ದೊಗ್ ಶಿಕ್ತಾಲೆ ಆನಿ ತೆರೆಚ್ ಘರಾಂತ್ ಆವಯ್ಕ್ ಕುಮಕ್ ಕರ್ತಾಲೆಂ ಆನಿ ಧಾಕ್ಟ್ಯಾ ಭಾವಾಕ್ ಸಾಂಗಾತ್ ದಿತಾಲೆಂ. ಅಶೆಂ ಆಸ್ತಾನಾ ಬಾಪಾಯ್ನ್ ಆಪ್ಲೆಂ ಕಾಮ್ ಸೊಡುನ್ ಯೆಂವ್ಕ್ ಕಾರಣ್ ಜಾಂವ್ಚೆಂ ಏಕ್ ಘಡಿತ್ ತ್ಯಾ ಕುಟ್ಮಾಂತ್ ಘಡ್ಲೆಂ. ಸೆಜಾರಾ ಎಕಾ ಸಯ್ರ್ಯಾಚಾ ಕಾಜಾರಾಕ್ ಮ್ಹಣ್ ಆನ್ನಾ ಬಾಯೆಚ್ಯೊ ಭಯ್ಣಿಂ ತಾಂಗೆರ್ ಆಯಿಲ್ಲೊ ಆನಿ ರೊಸಾಚೆ ತ್ಯೆ ರಾತಿಂ ಘರಾ ಯೆವ್ನ್ ವಿಶೆವ್ ಘೆವ್ನ್ ಆಸ್‌ಲ್ಲೊ. ತ್ಯಾಚ್ ವೆಳಾರ್ ಸಂದರ್ಭ್ ಸೊಡುನ್ ತಾಂಗೆರ್ ಚೋರ್ ಭಿತರ್

ರಿಗ್ಗೆ ಆನಿ ಆನ್ನಾ ಬಾಯೆಚೆಂ, ತಿಚಾ ಭಯ್ಲಿಂಚೆಂ ಭಾಂಗಾರ್ ಶಿಂಗಾರ್ ಸಕ್ಕಡ್ ಲುಟುನ್ ವ್ಹರ್ನ್ ಗೆಲೆ. ಕಿತ್ಲೆಂ ಸೊದ್ಲ್ಯಾರ್ ಯಿ ಭಾಂಗಾರ್ ಮೆಳ್ಳೆಂ ನಾ, ಚೊರಾಂಚೊ ಪತ್ನೊಯಿ ಜಾಲೊನಾ. ಹಿ ಖಬರ್ ಮೆಳ್ಳಲೊ ಆಂತೊನ್ ಉಟಾಉಟಿಂ ಇಜಯ್ ಧಾಂವೊನ್ ಆಯ್ಲೊ. ಪೊಲಿಸಾಂಕ್ ಫಿಯಾದ್ ದಿಲಿ. ಕಿತೆಂ ಕೆಲ್ಯಾರ್ ಯಿ ಭಾಂಗಾರ್ ಪಾಟಿಂ ಮೆಳ್ಳೆಂನಾ.

ಆಂತೊನಿ ಮುಕಾರ್ ಆತಾಂ ಏಕ್ ವಿಂಚವ್ಣ್ ಆಸ್ಲಿ, ಕಾಮಾ ಖಾತಿರ್ ಘಾಟಾರ್ ರಾಂವ್ಡೆಂ ಯಾ ಆಪ್ಲೆ ಪತಿಣಿಚೆಂ ಆನಿ ಭುರ್ಗ್ಯಾಂಚೆಂ ರಕ್ಷಣ್ ಕರ್ಚೆಂ. ತಾಂಕಾಂ ಎಕ್ಸುರೆಂ ಸೊಡುನ್ ವೆಚೆಂ ಅಪಾಯಾಚೆಂ ಮ್ಹಳ್ಳೆಂ ಹೆ ಚೊರಿಯೆನ್ ತಾಕಾ ರುಜು ಕೆಲ್ಲೆಂ. ಎಕಾ ನಿರ್ಧಾರಾಕ್ ಆಯ್ಲೊ ಆಂತೊನ್. ಆಪ್ಲ್ಯಾ ಕಾಮಾಕ್ ತಾಣೆ ರಾಜಿನಾಮ್ ದಿಲಿ ಆನಿ ಘರಾ ಆಪ್ಲ್ಯಾ ಕುಟ್ಮಾ ಸಾಂಗಾತಾ ರಾವೊಂಕ್ ಸುರು ಕೆಲೆಂ. ಘಾಟಾರ್ ತಾಚಾ ಸಾವ್ಕಾರಾಕ್ ಆನಿ ಕಾಮೆಲ್ಯಾಂಕ್ ಹ್ಯಾ ತಾಚಾ ನಿರ್ಧಾರಾ ವರ್ವಿಂ ವ್ಹಡ್ ಧಖೊ ಬಸ್ಲೊ ತರೀ ತಾಣಿಂ ತೆಂ ಮಾನುನ್ ಘೆಂವ್ಚೆಂ ಪಡ್ಲೆಂ.

ಅಶೆಂ ಶಿಲಾಚೆ ವಾಡೊನ್ ಯೆಂವ್ಚೆ ಪ್ರಾಯೆಕ್ ಆನಿ ತಾಚಾ ಶಿಕ್ಪಾಕ್ ಆಧಾರ್ ದಿಂವ್ಕ್ ತಾಚೊ ಬಾಪಯ್ ಆಂತೊನ್ ತಾಕಾ ಸಾಂಗಾತ್ ದಿಂವ್ಚೊ ತಸಲೊ ಜಾಲೊ. ಭುರ್ಗ್ಯಾಂಕ್ ಸಂತೊಸ್ ಜಾಲೊ ಪೂಣ್ ಖರ್ಚಾಚಿ ಗತ್ ಕಿತೆಂ ಮ್ಹಳ್ಳೆಂ ಸವಾಲ್ ಮಾತ್ರ್ ಆನ್ನಾಬಾಯೆಕ್ ಧೊಸುಂಕ್ ಲಾಗ್ಲೆಂ.

ಇಸ್ಕೊಲಾಚೆ ದೀಸ್

ಇಜಯ್ ಫಿರ್ಗಜೆಂತ್ ಶ್ರೀ ಸಿಪ್ರಿಯನ್ ಡಿಸೋಜಾಚೆಂ ಇಸ್ಕೊಲ್ ಆಸ್‌ಲ್ಲೆಂ ಆನಿ ತ್ಯಾ ಇಸ್ಕೊಲಾಕ್ ಶ್ರೀ ವಿಠಲ್ ರಾವ್ ಹೆಡ್ ಮಾಸ್ಪರ್ ಜಾವ್ನ್ ಆಸ್‌ ಲ್ಲೊ. ಆನಿ ತ್ಯಾಚ್ ಇಸ್ಕೊಲಾಕ್ ಸ ವರ್ಸಾಂಚೆ ಪ್ರಾಯೆರ್ ಶಿಲಾಕ್ ಇಸ್ಕೊಲಾಕ್ ದಾಖಲ್ ಕೆಲೊ. ಅಸ್ಕತ್ ಕಾಲೆತಿಚೊ ತರಿ ಶಿಕ್ಪಾಂತ್ ಹುಶಾರ್ ಆಸ್ಲೆಲ್ಯಾ ಶಿಲಾಕ್ ತಾಚೆ ಮೆಸ್ತ್ರಿ ಆನಿ ಸಾಂಗಾತಿ ಮೆಚ್ಚಾಲ್ಲೆ. ಧಾರ್ಮಿಕ್ ಶಿಕ್ಷಣಾಂತ್ ತಾಚೆ ಹುಶಾರ್ಗಾಯ್ ಪಳೆವ್ನ್ ಫಿರ್ಗಜೆಚೆ ವ್ಹಡಿಲ್ಯಾಯಿ ಖುಶಿ ಜಾಲ್ಲೆ ಆನಿ ವೆಗಿಂಚ್ ತಾಕಾ ಪಯ್ಲೊ ಕುಮ್ಗಾರ್ (ಕ್ರಿಸ್ತೀ ಧರ್ಮಿಕ್ ಸಂಸ್ಕಾರ್) ದಿಂವ್ಚಿ ತಯಾರಾಯ್ ಕೆಲಿ.

ವಿವಿಧ್ ದೆಣೆಂ

ಶಿಲಾ ಲ್ಹಾನ್ ಥಾವ್ನ್‌ಚ್ ಚುರುಕ್ ಸಂಯ್ಬಾಚೊ ಆನಿ ಹುಶಾರ್ ಭುರ್ಗೊ. ಸಬಾರ್ ದೆಣೆಂ ತಾಚೆ ಥಂಯ್ ದಿಸೊನ್ ಯೆತಾಲಿಂ. ತ್ಯಾಂ ಪಯ್ಕಿ ಏಕ್ ಜಾವ್ನ್ ಆಸ್‌ಲ್ಲೆಂ ಅನುಕರಣ್ ಯಾ ಮಿಮಿಕ್ರಿಚೆಂ ದೆಣೆಂ. ಹೆರಾಂಚೆಂ ಉಲವ್ಣೆಂ, ಚಾಲ್ ಚಲನ್, ನಡ್ತೆಂ ಇತ್ಯಾದಿ ಸೂಕ್ಷ್ಮ ಧರಾನ್ ತೊ ಪಳೆತಾಲೊ ಆನಿ ಉಪ್ರಾಂತ್ ತ್ಯಾಚ್ ಪರ್ಮಾಣೆ ನಟನ್ ಕರುನ್ ದಾಕಯ್ತಾಲೊ. ಇಗರ್ಜೆಂತ್ಲೆ ಯಾಜಕ್ ಶೆರ್ಮಾಂವ್ ಸಾಂಗ್ತಾನಾ ತಾಂಚೆಂ ನಡ್ತೆಂ ಆನಿ ಹಾವ್ ಭಾವ್, ತಾಂಗೆರ್ ಕೊಣೀ ಸಯೆ, ಆಯಿಲ್ಲ್ಯಾ ವೆಳಾರ್ ತಾಂಚೆಂ ವರ್ತನ್, ತಾಚಾ ಸೆಜಾರಾ ತಾಕಾ ಪಳೆಂವ್ಕ್ ಮೆಳ್ಳೆಲೆಂ - ಹೆಂ ಸಕ್ಕಡ್ ತೊ ಘರಾ ಯೆವ್ನ್ ತಶೆಂಚ್ ಕರುನ್ ದಾಕಯ್ತಾಲೊ ಆನಿ ತಾಚೆಂ ಹೆಂ ನಟನ್ ಪಳೆತೆಲ್ಯಾಂಕ್ ತಮಾಸೊ ದಿಸ್ತಾಲೊ.

ಶಿಲಾಚಿ ವಳಕ್ ಆಸ್‌ಲ್ಲೆ ತೊ ಲಾಗ್ಸಾರ್ ಆಸ್ತಾನಾ ಚತ್ರಾಯೆನ್ ಆಸ್ತಾಲೆ, ಕಿತ್ಯಾಕ್ ಮ್ಹಳ್ಳಾರ್ ತೊ ತಾಂಚೆಂ ಅನುಕರಣ್ ಕರಿತ್ ಮ್ಹಳ್ಳೆಂ ಭ್ಯೆಂ ತಾಂಕಾಂ ಆಸ್‌ಲ್ಲೆಂ ತಶೆಂಚ್ ತಾಂಗೆರ್ ಘರಾ ಆಯಿಲ್ಲೆ ಸಯೆ, ಆನಿ ಹೆರ್ ಜಾಲ್ಯಾರೀ ತಾಚೆ ಮುಕಾರ್ ಜಾಗ್ರುತ್ ರಾವ್ತಾಲೆ.

ಕವಿ ಆನಿ ಸಾಹಿತಿ ಹೆರಾಂಚೆಂ ನಡ್ತೆಂ ಸೂಕ್ಷ್ಮ ರಿತಿನ್ ವೀಕ್ಷಣ್ ಕರುನ್ ಆಪ್ಲ್ಯಾ ಕೃತಿಯಾಂನಿ ತಾಂಚೊ ಪ್ರಯೋಗ್ ಕರ್ತಾತ್ ಮ್ಹಣ್ತಾತ್ ಆನಿ ಹೊ ಗೂಣ್ ಶಿಲಾಚಾ ಮುಕ್ಲ್ಯಾ ಸಾಹಿತಿ ವಾವ್ರಾಕ್ ಉಪ್ಯಾರ್ಲೊ ಮ್ಹಳ್ಳೆಂ ಖಂಡಿತ್.

ವಾಚ್ಪಾಚೆಂ ವರ್ತೆಂ ಪಿಶೆಂ ತಾಕಾ ಆಸ್ಲೆಂ. ಘರಾಂತ್ ತಾಕಾ ಪಳೆಂವ್ಕ್ ಮೆಳ್ಚೆಂ ಕಾಗ್ಡಾಂ ಪತ್ರಾಂ, ಆಂಗ್ಲಿ ಥಾವ್ನ್ ವಸ್ತು ಬಾಂದುನ್ ಹಾಡ್ಲಿಂ ಕಾಗ್ಡಾಂ ಸಕ್ಯಡ್ ವಾಚ್ಚಿ ಸವಯ್ ತಾಕಾ ಆಸ್ಲಿ. ಇಸ್ಮೊಲಾಂತ್ ಲೈಬ್ರೆರಿಂತ್ ಮೆಳ್ಚೆ ಬುಕ್ ತೊ ವ್ಹಡೆ ಉಮೆದಿನ್ ವಾಚ್ತಾಲೊ. ತೊ ಖಿಯಾ ವೆತಾನಾ ತರೀ ತಾಚಾ ಹಾತಾಂತ್ ಏಕ್ ಪುಸ್ತಕ್ ಯಾ ಪತ್ರ ಚುಕಾನಾತ್ಲೆಂ ಮ್ಹಣ್ ತಾಕಾ ವಳ್ಕಾತೆಲ್ಯಾಂನಿ ಯಾ ತಾಚಾ ಇಷ್ಟಾಂನಿ ಸಾಂಗ್ಲೆಂ ಆಸಾ. ಹಿಚ್ ವಾಚ್ಪಾಚಿ ಸವಯ್ ಆನಿ ಪಿಶೆಂ ತಾಕಾ ತಾಚಾ ಮುಕ್ಲ್ಯಾ ಜೀವನಾಂತ್ ಬೋವ್ ಚಡ್ ಫಾಯ್ದ್ಯಾಚೆಂ ಜಾಂವ್ಕ್ ಪಾವ್ಲೆಂ ಮ್ಹಳ್ಳ್ಯಾಕ್ ಕಾಂಯ್ ದುಬಾವ್ ನಾ.

ತ್ಯಾ ವೆಳಾರ್ ಮೆಳ್ಚೆಂ ಚಡಾವತ್ ಪುಸ್ತಕಾಂ ಧಾರ್ಮಿಕ್ ವರ್ಗಾಚೆಂ ಜಾವ್ನ್ ಆಸ್ಲಿಂ ಆನಿ ತ್ಯಾ ವರ್ವಿಂ ಆಪ್ಲಿ ಮುಕ್ತಿ ಜಿಣಿ ಕಸಲಿ ಆಸಾಚಾಯ್ ಮ್ಹಳ್ಳೊ ನಿರ್ಧಾರ್ ಘೆಂವ್ಕ್ ಆಸ್ಲಾ ವೆಳಾರ್ ಹ್ಯಾ ಪುಸ್ತಕಾಂತ್ಲ್ಯಾ ವಾಚ್ಪಾಚೊ ಪ್ರಭಾವ್ ತಾಚೆರ್ ಪಡ್ಲೊ ಮ್ಹಣ್ ಚಿಂತುಂಕ್ ಕಾರಣ್ ಆಸಾ.

ಶಿಲಾಚೆಂ ಆನ್ಯೇಕ್ ದೆಣೆ ಜಾವ್ನ್ ಆಸ್ಲೆಂ ತಾಚಾ ಉಡಾಸಾಚಿ ಸಕತ್. ಕೊಣೆಯ್ ಕಾಂಯ್ ಉಲಯಿಲ್ಲೆಂ ಯಾ ಸಾಂಗ್ಲೆಂ ತೊ ಜಿಣುನ್ ಧರ್ತಾಲೊ ಆನಿ ತೆಂ ಪರತ್ ಸಾಂಗ್ತಾಲೊ. ವಿಶೇಸ್ ಧರಾನ್ ಆಯ್ತಾರಾಚೆಂ ಮಿಸಾಕ್ ಗೆಲ್ಲಾ ವೆಳಾರ್ (ಕ್ರಿಸ್ತಾಂವಾಂಕ್ ಏಕ್ ಧರ್ಮಿಕ್ ಕಾಯ್ದೆ ತೊ) ಯಾಜಕಾನ್ ಸಾಂಗ್ಲೊ ಶೆರ್ಮಾಂವ್ (ಪ್ರಸಂಗ್) ಉತ್ರಾನ್ ಉತಾರ್ ಮ್ಹಳ್ಳೆಬರಿ ತೊ ಘರಾ ಯೇವ್ನ್ ಸಾಂಗೊನ್ ದಾಕಯ್ತಾಲೊ. ಹೆಂ ದೆಣೆ ತಾಚಾ ಶಿಕ್ಪಾಕ್ ಬೋವ್ ಚಡ್ ಉಪ್ಯಾರಾಕ್ ಪಡ್ಲೆಂ. ತಾಚೆ ಜಿಣಿಯೆಚೆಂ ಹರ್ಯೆಕ್ ಘಡಿತ್ ಆನಿ ಆಪ್ಲ್ಯಾ ಜಿವಿತಾಚೆರ್ ತಾಂಚೊ ಕಸೊ ಪ್ರಭಾವ್ ಪಡ್ಲೊ ಮ್ಹಳ್ಳೆಂ ತಾಕಾ ಆಕೇರ್ ಪರ್ಯಾಂತ್ ಉಡಾಸ್ ಆಸ್ಲೊ ಆನಿ ಹೆರಾಂಕ್ ತ್ಯಾ ವಿಷ್ಯಾಂತ್ ತೊ ಸಾಂಗ್ತಾಲೊ.

ಹೈಸ್ಕೂಲಾಂತ್

ಪ್ರಾಥಮಿಕ್ ಇಸ್ಕೂಲ್ ಜಾತಚ್ ಶಿಲಾಕ್ ಸಾಂ ಲುವಿಸ್ ಕೊಲೆಜಿಂತ್ ಹೈಸ್ಕೂಲಾಕ್ ಭರ್ತಿ ಕೆಲೊ. ಹಾಂಗಾಸರ್ಯಿ ತಾಣೆ ಆಪ್ಲ್ಯಾ ಹುಶ್ಯಾರ್ಗಾಯೆನ್ ಮೆಸ್ತ್ರಿಂ ತಶೆಂ ಸಾಂಗಾತಿ ಭುರ್ಗ್ಯಾಂ ಥಾವ್ನ್ ಮೆಚ್ಚಣಿ ಜೊಡ್ಲಿ. ಇಸ್ಕೂಲಾಂತ್ ಆಸ್ತಾನಾ ಸೊಡೆಲಿಟಿಚೊ (ಕ್ರಿಸ್ತೀ ಧರ್ಮಾಂತ್ ಏಕ್ ಭಕ್ತಿಕ್ ಸಂಘ್) ಸಾಂದೊ ತೊ ಜಾಲೊ ಆನಿ ಹಾಂಗಾಸರ್ಯಿ ತಾಕಾ ಆಪ್ಲೆಂ ವಾಚಾಪ್ ಮುಕಾರ್ ವ್ಹರೊಂಕ್ ಸಂದರ್ಭ್ ಮೆಳ್ಳೆ. ತಾಚಾ ಇಸ್ಕೂಲಾಚಾ ಶಿಕ್ಪಾಕ್ ತಾಚೊ ವ್ಹಡ್ ಭಾವ್ ತಾಕಾ ದುಡ್ವಾ ಕುಮಕ್ ಕರ್ತಾಲೊ.

ಶಿಲು ಆತಾಂ ಹೈಸ್ಕೂಲಾಚಾ ನಿಮಾಣ್ಯಾ ಕ್ಲಾಸಿಂತ್ ಮ್ಹಣ್ಣೆ ಸವ್ಯಾ ಪೊರ್ಮಾಕ್ ಪಾವ್ಲೊ. ವರ್ಸಾಚಾ ಅಖೇರಿಕ್ ತಾಕಾ ಮೆಟ್ರಿಕ್ ಪರೀಕ್ಷೆಕ್ ಬಸೊಂಕ್ ಆಸ್ಲೆಂ. ೧೯೦೯ ಇಸ್ವಿ ತಿ ಆನಿ ಸರ್ಕಾರಾನ್ ತ್ಯಾಚ್ ವರ್ಸಾ ಹೈಸ್ಕೂಲಾಚಾ ಶಿಕ್ಪಾ ಮಾಂಡಾವಳಿಂತ್ ಬದ್ಲಾವಣ್ ಹಾಡ್ಲಿ.

ಮೆಟ್ರಿಕ್ ಪರೀಕ್ಷೆಕ್ ಬಸ್ತಾನಾ ಶಿಲುಕ್ ಚೊವ್ಡಾ ವರ್ಸಾಂ ಪ್ರಾಯ್. ತಾಚೆ ಸಾಂಗಾತಾ ೫೨ ವಿದ್ಯಾರ್ಥಿ ಪರೀಕ್ಷೆಕ್ ಬಸ್ಲೆ. ಪೂಣ್ ಪಾಸ್ ಜಾಲ್ಲೆ ೭ ಜಣ್ ಮಾತ್. ಶಿಲು ಪಾಸ್ ಜಾಲ್ಲೊ ಮಾತ್ ನಹಿಂ, ತಾಚಾ ಇಸ್ಕೂಲಾಂತ್, ಸಗ್ಳ್ಯಾ ದಕ್ಖಿಣ್ ಕನ್ನಡ ಜಿಲ್ಲಾಂತ್ ಪ್ರಥಮ್ ಸ್ಥಾನ್ ಜೊಡುನ್ ಪಾಸ್ ಜೊಲೊ. ಪ್ರಥಮ್ ರೇಂಕ್ ಜೊಡುನ್ ಆಪ್ಲ್ಯಾ ಇಸ್ಕೂಲಾಕ್ ಆನಿ ಜಿಲ್ಲಾಕ್ ತಾಣೆ ನಾಂವ್ ಹಾಡ್ಲೆಂ. ಹ್ಯಾ ಗೌರವಾನ್ ಶಿಲು ಥಂಯ್ ಬದ್ಲಾವಣ್ ಹಾಡ್ಲಿ ನಾ. ತೊ ಪಯ್ಲೆಂಚಾ ಬರಿಚ್ ಸಾದೊ ಆನಿ ಮೊಗಾಳ್ ಜಾವ್ನ್ ಉರ್ಲೊ.

ಮೆಟ್ರಿಕ್ ಪರೀಕ್ಷೆಂತ್ ರೇಂಕ್ ಜೊಡ್ಲೆಲ್ಯಾ ವರ್ವಿಂ ಶಿಲುಕ್ ಕೊಲೆಜಿಕ್ ಪ್ರವೇಸ್ ಮೆಳೊಂಕ್, ಶಿಕ್ಪಾಕ್ ಜಾಯ್ ಆಸ್ಲೆಂ ಸ್ಕೂಲರ್‌ಶಿಪ್ ಮೆಳೊಂಕ್ ಆತಾಂ ಸಲಿಸ್ ಜಾಲ್ಲೆಂ. ಇಸ್ಕೂಲಾಚಾ ವ್ಹಡಿಲಾಂನಿ ಜಾಲ್ಯಾರೀ ತಾಕಾ ತೆಂಚ್ ಸಾಂಗ್ಲೆಂ. ಪೂಣ್ ಶಿಲುಚಿ ಆಲೊಚಿನ್ ಮಾತ್ ದುಸ್ರಿಚ್ ಆಸ್ಲಿ. ತಾಣೆ ತಿ ಆಪ್ಲಿ ಆಲೊಚೆನ್ ಆಪ್ಲ್ಯಾ ಆವಯ್

ಬಾಪಾಯ್ ಆಪ್ಲ್ಯಾ ಭಾವ್ ಭಯ್ಣಿಂಕ್ ಕಳಯ್ಲಿ. ತಾಚಿ ಆಲೊಚನ್ ಆಯ್ಕೊನ್ ತಾಂಕಾಂ ಕಾಂಯ್ ವಿಜ್ಮಿತ್ ಜಾಲೆಂ ನಾ.

ಸಬಾರ್ ವರ್ಸಾಂ ಥಾವ್ನ್ ತಾಚಾ ನಡ್ಪಾಂತ್, ತಾಚಾ ಉಲವ್ಣಾಂತ್ ತೆಂ ತಾಣೆಂ ಪಾರ್ಕಿಲ್ಲೆಂ. ಆನಿ ಸಬಾರ್ ಯಾಜಕ್ ಆನಿ ಧಾರ್ಮಿಕ್ ಭಯ್ಣಿಂ ಆಸ್ಲೆಲ್ಯಾ ತಾಂಚಾ ಕುಟ್ಮಾಂತ್ ಹೊ ನಿರ್ಧಾರ್ ಕಾಂಯ್ ವಿಶೇಸಾಯಿ ನಹಿಂ ಆಸ್ಲೊ. ತಾಣೆಂ ಹರ್ಯೆಕ್ಲ್ಯಾನ್ಯಾಯಿ ತಾಕಾ ಉತ್ತೇಜನ್ ದಿಲೆಂ.

ಆಶೆಂ ಆಪ್ಲೆಂ ಮೆಟ್ರಿಕೆಚೆಂ ಶಿಕಾಪ್ ಸಂಪವ್ನ್ ಆಪ್ಲ್ಯಾ ಅವಯ್ ಬಾಪಾಯ್ಚೆ ಕಬ್ಲಾತೆನ್ ಶಿಲಾ ಯಾಜಕ್ ಜಾಂವ್ಚೆ ಖಾತಿರ್ ಜೆಪ್ಪು ಸೆಮಿನರಿಕ್ ಭರ್ತಿ ಜಾಂವ್ಕ್ ತಯಾರ್ ಜಾಲೊ.

ಉದೇವ್ ಯೆಂವೊಚ್ ಸಾಹಿತಿ

ಕ್ರಿಸ್ತೀ ಧರ್ಮಾಂತ್ ಯಾಜಕ್ ಯಾ ಪುರೋಹಿತ್ ಜಾಂವ್ಕ್ ಆಶೆತೆಲ್ಯಾಂಕ್ ನೋವ್ ವರ್ಸಾಂಚಿ ತರ್ಬೆತಿ ಆಸಾ. ಹ್ಯಾ ನೋವ್ ವರ್ಸಾಂನಿ ತಾಣೆಂ ಮಸ್ತು ಶಿಕೊಂಕ್ ಆಸಾ, ಮಸ್ತು ವಾಚುಂಕ್ ಆಸಾ. ಆನಿ ಹ್ಯಾ ತರ್ಬೆತಿ ಘರಾಕ್ ಯಾ ವಿದ್ಯಾ ಸಂಸ್ಥಾಕ್ ಸೆಮಿನರಿ ಮ್ಹಣ್ತಾತ್.

ತ್ಯಾ ದಿಸಾಂನಿ ಸೆಮಿನರಿಂತ್ ಲಾತೀನ್ ಭಾಸ್ ಶಿಕೊಂಕ್ ಆಸ್ಲಿ ಕಿತ್ಯಾಕ್ ಮ್ಹಳ್ಳಾರ್ ದೇವ್‌ಸ್ತುತೆಚಿಂ ಸರ್ವ್ ಕಾರ್ಯಿಂ ಲಾತೀನ್ ಭಾಶೆನ್ ಚಲ್ತಾಲಿಂ. ಇತ್ಲ್ಯಾ ವಿಶೇಸ್ ಧರಾಚಾ ಶಿಕ್ಪಾಕ್ ಆನಿ ತರ್ಬೆತಿಕ್ ಉಮೆದ್ವಾರ್ ಜಾವ್ನ್ ಆಯಿಲ್ಲೊ ಚಲೊ ಯೋಗ್ಯ್ ಯಾ ನಾ ತೆಂ ಪರೀಕ್ಷಾ ಕರುಂಕ್ ತಾಕಾ ವೈದ್ಯಕೀಯ್ ಪರೀಕ್ಷೆಕ್ ಧಾಡ್ತಾಲೆ. ತಶೆಂಚ್ ಶಿಲುಕ್ಯಾ ತಪಾಸ್ಲೆಕ್ ಧಾಡ್ಲೊ. ಶಿಲು ಸಂಯ್ಬಾನ್‌ಚ್ ಅಸ್ಕತ್ ಆನಿ ತಾಚಿ ದೀಪ್ಲ್ಯಾ ತ್ಯಾ ಪ್ರಾಸ್ ಅಸ್ಕತ್ ಆಸ್ ಲ್ಲಿ. ತಾಚಿ ಪರೀಕ್ಷಾ ಕೆಲೆಲ್ಯಾ ದಾಕ್ಟರಾನ್ ತಾಣೆ ದಿಪ್ಪಿ ವಿಷ್ವಾಂಕ್ ಆಪ್ಲೊ ದುಬಾವ್ ಉಚಾರ್ಲೊ. ಸೆಮಿನರಿಚಾ ಶಿಕ್ಪಾ ವರ್ವಿಂ ಥೊಡ್ಯಾಚ್ ಮಹಿನ್ಯಾಂನಿ ತುಜಿ ದೀಪ್ಲ್ಯಾ ಪುರ್ತಿ ಹೊಗ್ಡಾಂವ್ಕ್ ಆಸಾಯ್ ತುಂ ಮ್ಹಣ್ ತಾಣೆ ಚತ್ರಾಯ್ ದಿಲಿ.

ದಾಕ್ಟರಾಚಿ ವರ್ದಿ ಪಳೆಲ್ಲ್ಯಾ ತ್ಯಾ ವೆಳಾಚಾ ಮಂಗ್ಳುರ್ಚಾ ಭಿಸ್ಪಾನ್, ಭಿಸ್ಪ್ ಪೆರಿನಿನ್ (ಸೆಮಿನರಿಕ್ ಕೊಣಾಕ್ ಘೆಂವ್ಚೆಂ ಮ್ಹಳ್ಳೆಂ ನಿರ್ಧಾರ್ ಕರ್ಚೊ ಅಧಿಕಾರ್ ಭಿಸ್ಪಾಕ್ ಆಸ್‌ಲ್ಲೊ) ಪಯ್ಲೆಂ ಪಾಟಿಂ ಮುಕಾರ್ ಪಳೆಲೆಂ ತರೀ ಉಪ್ರಾಂತ್ ತರ್ನಾಟ್ಯಾ ಶಿಲುಚಿ ಉರ್ಬಾ ಆನಿ ಆಶಾ ಪಳೆವ್ನ್ ತಾಕಾ ಸೆಮಿನರಿಕ್ ಭರ್ತಿ ಕರುಂಕ್ ನಿರ್ಧಾರ್ ಘೆತ್ಲೊ. ಅಶೆಂ ೧೯೦೯ ಜುಲಾಯ್ ಮಹಿನ್ಯಾಂತ್ ಶಿಲು ಚೆಪ್ಪು ಸೆಮಿನರಿಂತ್ ಭಿತರ್ ಸರ್ಲೊ.

1912 ವರ್ಸಾ ವರಕವಿ ಲುವಿಸ್ ಮಸ್ಕರೇಞಾನ್ ಕೊಂಕ್ಣಿಂ ದಿವೆಂ ಪತ್ರ ಸುರು ಕೆಲೆಂ ಆನಿ ತಾಚಾ ಪಯ್ಲ್ಯಾ ಅಂಕ್ಯಾಂತ್‌ಚ್ ಕೊಂಕ್ಣಿ ಮಾತೆಚೆಂ ರುದಾನ್ ಮ್ಹಳ್ಳೆಂ ಕವನ್ ಪ್ರಗಟ್ ಜಾಲೆಂ. ವರಕವಿ ಲುವಿಸ್ ಮಸ್ಕರೇಞಾನ್ ಬರಯ್ಲೆಲೆಂ ಕವನ್ ತೆಂ ಆಶೆಂ ಆಸಾ:

ಕೊಂಕ್ಲಿ ಮಾತೆಚಿಂ ರುದಾನ್

1. ಇತ್ಲೊ ಕಾಳ್ ಧಾವ್ನ್ ರಡ್‌ಟಾಂ ಬೊಸುನ್
ಇತ್ತಿಂ ಮೊಜಿಂ ಭುರ್ಗಿಂ ಆಸೊನ್
ನಾ ಮ್ಹಣ್ ಉರ್ಬೆನ್ ಮೊಜೆ ಪಾಸುನ್
ವಾವುರ್ತಲೊ ಕೊಣ್ ಏಕ್ !
2. ಮೊಜಾ ಉಸ್ಕಾರ್ ಮೊಜೆ ಚಲೆ
ಹಾಸೊನ್ ಖೆಲೊನ್ ಜಾಣ್ಣೆ ಜಾಲೆ
ಪುಣ್ ಹಾ ! ಸಕ್ಯಡ್ ಭುಲೊನ್ ಗೆಲೆ
ಪರ್ಕಿ ಸಂದರ್ ಕನ್ಯೆಕ್
3. ಸುರುಪ್ ಬಾಯಾ ಇಂಗ್ಲೆಜ್ ನಾಡ್ಪಾ
ಮೊಜಾ ಪೊರಾಂಕ್ ಲಾಗಿಂ ವೊಡ್ಪಾ
ತಾಂಚಾಕಾಳ್ಜಾಂತ್ ಪಾಲ್ವೊವ್ನ್ ಸೊಡ್ಪಾ
ಮೋಗ್ ಆಪ್ಲೆ ಮಾಯೆಚೊ.
4. ಮಾಕಾ ಪೊಸ್ತೆ ಮೊಜೆ ಬಾಳ್
ದಿತಾತ್ ಆಪ್ಲೆ ಮೊತಿಚೊ ಫಳ್
ಮಾನ್ವೊಂಕ್ ತಿಕಾ, ಕರೊನಿ ಗೋಳ್
ಮೊಜೊ ಮ್ಹಾ ತಾರೆಚೊ.
5. ಸೊಮ್ಯಾ ಮೊಜಾ ಕಸೆಂ ಭೊಗುಂ
ಮೊಜೆ ಕಳ್ಳೆಳ್ ಕೊಣಾಕ್ ಸಾಂಗುಂ ?
ಕೊಣಾಕಡೆ ವೊಚುನ್ ಮಾಗುಂ
ಕರುಂಕ್ ಮೊಜೆಂ ಜೀವನ್ ?

ಲು. ಮು.

ತಾಕಾ ಜಾಬ್ ಜಾವ್ನ್ ಮ್ಹಳ್ಳೆಬರಿ ಶಿಲಾ ಮಿನೆಜಾನ್ ಕೊಂಕ್ಲಿ ಮಾತೆಕ್ ಭುಜೊಣ್
ಮ್ಹಳ್ಳ್ಯಾ ನಾಂವಾಚೆಂ ಆಪ್ಲೆಂ ಕವನ್ ಕೊಂಕ್ಲಿ ದಿವೆಂ ಪತ್ರಾರ್ ಪ್ರಗಟ್ ಕೆಲೆಂ. ತೆಂ
ಕವನ್ ಅಶೆಂ ಆಸಾ :

ಕೊಂಕ್ರಿ ಮಾತೆಕ್ ಭುಜೊಣ್

ಆಯೊನ್ ಮಾಯೆ ತುಜೆಂ ರುದಾನ್
ಭರ್ಲಿಂ ಕಾಳ್ಜಾಂ ಆಮಿಂ ದುಕಾನ್
ಚುಕ್ಲ್ಯಾಂವ್ ಮಾತೆ ಚುಕ್ಲ್ಯಾಂವ್ ಆಜೂನ್
ಭುರ್ಗಿಂ ಅನುಪ್ಕಾರಿ

ದುಖಾಕ್ ತುಜಾ ಆಮಿ ಕಾರಣ್
ಸಾಂಡ್ಲೆಂ ಆಮಿ ತುಜೆಂ ಚರಣ್
ವಿಸಲ್ಯಾಂವ್ಗೆ ತುಜೆಂ ಸ್ಮರಣ್
ಮಾತೆ ಬೋವ್ ಸುಂದರಿ

ಆಮಿ ಬಾಳಾಂ ತುಜಿಂ ಲಜ್ಜಾಂವ್
ತುಜೆ ಸರ್ಶಿಲಿಂ ಪಯ್ಸ್ ಸಲ್ಯಾಂವ್
ಗುನ್ಯಾಂವ್ಕಾರಿ ಆಮಿ ಜಾಲ್ಯಾಂವ್
ವೆಚಿಕ್ ಪುತ್ರಾ ಬರಿ

ಭಾಸ್ ತುಜಿಗೇ ತರೀ ಸೊಬಿತ್
ಸೊಬಾಯ್ ತುಜಿ ಉಲ್ಯಾ ಗುಪಿತ್
ನಾಕಾ ಮಾಯೆ ಜಾಂವ್ಚಾಕ್ ಕುಪಿತ್
ತುಜಾ ಭುರ್ಗ್ಯಾಂವೆರಿ

ಅಸ್ಲೆ ದಶೆಕ್ ಪಾವೊನ್ ಆಸ್ತಾಂ
ಮರ್ಣಾ ತಾನೆನ್ ವಳ್ಳಳ್ ಆಸ್ತಾಂ
ಭುರ್ಗ್ಯಾಂಕ್ ಉಲೊ ಮಾರಿತ್ ಆಸ್ತಾಂ
ಸೊಡ್ಚಾಕ್ ಘೊಟೊ ಪಾನ್ಯಾಚೊ

ವೆಚಿಕ್ ಬಾಳಾಂ ಧಾಂವೊನ್ ಯೆತಾಂವ್
ಮಾಂದ್ರೆ ಭಂವ್ತಿಂ ಉಬಿಂ ರಾವ್ತಾಂವ್
ನಿಚೆವ್ ಧರುನ್ ಭೊಗ್ಸುಂಕ್ ಮಾಗ್ತಾಂವ್
ರಡೊನ್ ಗುನ್ಯಾಂವ್ ಆಮ್ಚೆ

ಪಳೆವ್ನ್ ಮಾತೆ ಆಮ್ಚಿ ಚೂಕ್
ಕಾಳ್ಜಾಂತ್ ಭಗ್ತಾವರ್ತಿ ದೂಕ್
ಪುಡೆಂ ಆಮಿ ತಿತ್ಲೆಚ್ ಚುರುಕ್
ಭರುಂಕ್ ತುಜೊ ಮಾನ್

ತುಜೆ ಪಾಸುನ್ ವಾವುರ್ತೆಲ್ಯಾಂವ್
ದಿವೆಂ ತುಜೆಂ ಆಶೆತೆಲ್ಯಾಂವ್
ದುಬ್ಳ್ಯಾ ಧಾಕ್ಟಾಂಕ್ ತೆಂ ವಾಂಟ್ತೆಲ್ಯಾಂವ್
ವ್ಹಡಾ ಆತುರಾಯೆನ್

ಸಿ. ಮಿ.

ಹೆಂ ತಾಚೆಂ ಕವನ್ ಹರ್ಯೆಕ್ಲ್ಯಾಚೆ ಮೆಚ್ಚಣೆಕ್ ಪಾತ್ರ್ ಜಾಲೆಂ ಮಾತ್ರ್ ನಹಿಂ
ತಾಚೆ ಧಂಯ್ ಆಸ್ಲೆಂ ಕವಿತಾ ದೆಣೆ ಲೊಕಾನ್ ಮಾನುನ್ ಘೆತ್ಲೆಂ. ತ್ಯಾ ದಿಸಾ ಥಾವ್ನ್
ತಾಚೊ ಸಾಹಿತಿಕ್ ವಾವ್ರ್ ಭರಾನ್ ಚಾಲು ಜಾಲೊ ಮ್ಹಣ್ಣೆತ್.

ಸಾದಿ ಆನಿ ಸೊಂಪಿ ಭಾಸ್ ತಾಚಿ, ಸಾದ್ಯಾ ಮನ್ಯಾಕ್ ಸೈತ್ ಸುಲಬಾಯೆನ್
ಸಮ್ಜೊಂಚಿ ಆನಿ ಹೆ ತಾಚೆ ಶೈಲೆನ್ ತೊ ಲೊಕಾ ಮೊಗಾಳ್ ಜಾಲೊ. ಆನಿ ಹಿಚ್ ಶೈಲಿ
ತಾಚಾ ೫೬ ವರ್ಸಾಂಚಾ ಸಾಹಿತಿಕ್ ವಾವ್ರಾಂತ್ ತಾಣೆ ಸಾಂಬಾಳ್ಚಿ.

ಶಿಲಾ ಮಿನೆಜಾನ್ ಬರಯ್ಲೆಲ್ಯಾ ಪುಸ್ತಕಾಂ ಪೈಕಿ ಸುವಿಲಿಂ ಚಡಾವತ್ ಧಾರ್ಮಿಕ್
ಪುಸ್ತಕಾಂ, ಕಿತ್ಯಾಕ್ ತ್ಯಾ ವೆಳಾರ್ ತಾಂಚಿ ವಿಶೇಸ್ ಗರ್ಜ್ ಆಸ್ಲಿ. ಆಪ್ಲೆಂ ಬರಯಿಲ್ಲೆಂ
ಹರ್ಯೆಕ್ ಉತಾರ್ ತೊ ಪರತ್ ವಾಚುನ್ ಪಳೆತಾಲೊ. ಬರಯಿಲ್ಲೆಂ ಉತರ್ ಚಡ್
ಚತ್ರಾಯೆನ್ ಬರಯ್ಲಾಯ್, ಬರಯಿಲ್ಲೆಂ ಜವಾಬ್ದಾರೆನ್ ಬರಯ್ಲಾಯ್ ಮ್ಹಣ್ ತಾಣೆ
ಕೆದಾಳಾಯಿ ಸಾಂಗ್ಚೆಂ ಆಸ್ ಲ್ಲೆಂ. ಹೆಂ ತೊ ಸ್ವತಹ ಪಾಳ್ತಾಲೊ ಮಾತ್ರ್ ನಹಿಂ, ತಾಚೆ
ಲಾಗಿಂ ಸಂಪರ್ಕ್ ಆಸ್ಚಾ ಹರ್ಯೆಕಾ ಬರಯ್ಲಾರಾಕ್ ಸಾಂಗ್ತಾಲೊ. ಪುಡೆಂ ರಾಕ್ಲೊ
ಪತ್ರಾಚೊ ಸಂಪಾದಕ್ ಜಾಲ್ಲ್ಯಾ ವೆಳಾರ್ ತೆಂ ಚಡಿತ್ ಮಾಪಾನ್ ಕಾರ್ಯಗತ್ ಕರುಂಕ್
ತಾಕಾ ಸಂದರ್ಬ್ ಮೆಳ್ಳೊ.

ತಾಚಾ ಸಾಹಿತಿಕ್ ವಾವ್ರಾಂತ್ ತಾಕಾ ಆಧಾರ್ ದಿಲ್ಲಿ ಆನ್ಯೆಕ್ ಸಂಗತ್ ಜಾವ್ನಾಸಾ ತಾಚೆಂ ವಾಚ್ಪಾಚೆಂ ಪಿಶೆಂ. ಸೆಮಿನರಿಂತ್ ಆಸ್ತಾನಾ ತಾಣೆ ವಾಚ್ಲೆ ತಿತ್ಲೆ ಬೂಕ್ ಹೆರ್ ಕೊಣೆಯ್ ವಾಚ್ಲೆ ನಾಂತ್ ಮ್ಹಣ್ ಸಾಂಗ್ತಾ. ಚೆಪ್ಪು ಸೆಮಿನರಿಂತ್ಲಿಂ, ಸಾಂ ಲುವಿಸ್ ಕೊಲೆಜಿಂತ್ಲಿಂ, ಸಾಂತ್ ಆಗ್ನೆಸ್ ಕೊಲೆಜಿಂತ್ಲಿಂ ಆನಿ ಹೆರ್ ಸುವಾತೆಂ ಥಾವ್ನ್ ಪುಸ್ತಕಾಂ ಹಾಡ್ವ್ನ್ ತೊ ವಾಚ್ತಾಲೊ.

ದೂರ್ ದೃಷ್ಟೆಚೊ ಮನಿಸ್ ತೊ, ಧಾರ್ಮಿಕ್ ರಿತಿ ರಿವಾಜಿ, ದೇವ್ ಸ್ತುತಿ ಇತ್ಯಾದಿ ಲೊಕಾಕ್ ಸಮ್ಜೊಂಚೆ ಭಾಶೆನ್‌ಚ್ ಆಸಾಜಾಯ್ ಮ್ಹಣ್ ತಾಣೆ ಮ್ಹಣ್ಚೆಂ ಆಸ್ಲೆಂ.

ಸೆಮಿನರಿಂತ್ ಆಸ್ತಾನಾ ಶಿಲಾಚೆಂ ಸಾದೆಂ ಜೀವನ್ ಹರ್ಯೆಕ್ಲ್ಯಾಚೆ ಮೆಚ್ಚಣೆಕ್ ಪಾತ್ರ್ ಜಾಲ್ಲೆಂ ಆನಿ ನಿಮಾಣೆ ಘಡಿ ಪರ್ಯಾಂತ್ ಹೆಂ ಸಾದೆಪಣ್ ತಾಚೆಂ ವರ್ತೆಂ ಲಕ್ಷಣ್ ಜಾವ್ನ್ ಉರ್ಲೆಂ.

ತ್ಯಾ ದಿಸಾಂನಿ ಕೊಂಕ್ಣಿ ಪುಸ್ತಕಾಂ, ಪತ್ರಾಂ ಇತ್ಯಾದಿ ನಾತ್ಲಿಂ. ಆನಿ ಸಾದ್ಯಾ ಲೊಕಾಕ್ ಮತಿಚಾ ವಾಡಾವಳಿಕ್ ಕಸಲೆಂ ವಾಚಾಪ್ ದಿಂವ್ಚೆಂ ಮ್ಹಳ್ಳೆಂ ಸವಾಲ್ ಉಬೆಂ ಜಾಲ್ಲೆಂ ಆನಿ ತ್ಯಾಚ್ ಆಯಿನ್ನ್ ವೆಳಾರ್ ಶಿಲಾ ಮಿನೇಜಾಚೆ ಲಿಖ್ಣೆ ಥಾವ್ನ್ ಲೊಕಾಕ್ ಗರ್ಜ್ ಆಸ್ಚಿಂ ಪುಸ್ತಕಾಂ ಯೆಂವ್ಕ್ ಸುರು ಜಾಲಿಂ.

ಶಿಲಾ ಮಿನೇಜ್ ಸಂಯ್ಬಾಂನ್‌ಚ್ ಕವಿ ಮ್ಹಳ್ಳಾರ್ ಚೂಕ್ ಜಾಯ್ನಾ. ಸಿ ಮಿ ನಾಂವಾನ್ ತೊ ಆಪ್ಲಿಂ ಕವನಾಂ (ಆನಿ ಲೇಖನಾಂಯಿ) ಬರಯ್ತಾಲೊ. ಕೊಂಕ್ಣಿ ದಿವೆಂ ಪತ್ರಾರ್ ಜುಲಾಯ್ ೧೪, ೧೯೧೩ ಚಾ ಅಂಕ್ಯಾಂತ್ ಪಿಸೊಳ್ಕಾಚಿ ಸೊಬಾಯ್ ನಾಂವಾಚಾ ತಾಚಾ ಕವನಾಚೊ ಏಕ್ ವೇರ್ಸಾ ತಾಚೆ ಶ್ಯಾತೆಕ್ ಆನ್ಯೆಕ್ ನಿದರ್ಶನ್ :

ಗುಮಾನ್ ನಾಸ್ತಾಂ ಪಿಸೊಳೆಂ ಬಾಯ್
 ಜಬ್ಬೊರ್ ನಾಚೊಂಕ್ ಲಾಗ್ಲೆಂ
 ಸಂತೊಸಾಚೆಂ ಆಮಾಲ್ ಬಿ ಕಾಯ್?
 ಉಜ್ಯಾ ತೊಂಡಾಕ್ ಪಾವ್ಲೆಂ

ಕಿತೆಂ ಉಪಾಯ್? ಬಿರ್ಮತ್ ಹಾಯ್ ಹಾಯ್
ಲಾಸೊನ್ ಗೊಬೊರ್ ಜಾಲೆಂ.

ಸಬಾರ್ ಪಾವ್ಲಿಂ ಪಿಡೆಸ್ತ್ ಜಾವ್ನ್, ಭಲಾಯ್ಕಿ ಬಿಗೊನ್ ಮ್ಹಳ್ಳೆಬರಿ ಶಿಲಾನ್ ಆಪ್ಲಿ ಸೆಮಿನರಿಚಿ ತರ್ಬೆತಿ ಕಾಬಾರ್ ಕೆಲಿ ಪೂಣ್ ಯಾಜಕೀ ದೀಕ್ಷಾ ಮೆಳೊಂಕ್ ಏಕ್ ಅಡ್ಕಳ್ ಉಬಿ ಜಾಲ್ಲಿ. ನಿಯಮಾಂ ಪ್ರಕಾರ್, ಯಾಜಕೀ ದೀಕ್ಷಾ ಮೆಳಾಜಾಯ್ ತರ್ ಉಮೇದ್ವಾರಿಕ್ ೨೫ ವರ್ಸಾಂ ಭರಾಜಾಯ್ ಆಸ್ಲಿಂ. ಶಿಲಾಕ್ ಹಿ ಪ್ರಾಯ್ ಆನಿಕ್ಯಾ ಜಾಂವ್ಕ್ ನಾತ್ಲಿ ದೆಕುನ್ ರೊಮಾ ಥಾವ್ನ್ ವಿಶೇಸ್ ರಿಯಾಯ್ತಿ ಹಾಡಂವ್ಚಿ ಪಡ್ಲಿ ಆನಿ ೧೯೧೮ ದಸೆಂಬ್ರ್ ೮ ವೆರ್ ಶಿಲಾಕ್ ಹೆರಾಂ ಸಾಂಗಾತಾ ದೀಕ್ಷಾ ಮೆಳ್ಳಿ. ತ್ಯಾ ದಿಸಾಂನಿಯಿ ತೊ ಪಿಡೆಸ್ತ್ ಆಸ್ಲೆಲ್ಲೊ ಆನಿ ಖಿಟ್ಟಾ ಥಾವ್ನ್ ಚ್ ದೀಕ್ಷಾ ಸಮಾರಂಭಾಕ್ ಗೆಲ್ಲೊ.

ಯಾಜಕೀ ದೀಕ್ಷೆ ಉಪ್ರಾಂತ್ ಯಾಜಕಾನ್ ಆಪ್ಲೆಂ ಪಯ್ಲೆಂ ಮೀಸ್ ಭೆಟಂವ್ಕ್ ಆಸಾ ಆನಿ ವ್ಹಡಾ ಸಂಭ್ರಮಾಚೆಂ ಕಾರ್ಯೆಂ ತೆಂ. ತಾಚಿಂ ಅವಯ್ ಬಾಪಯ್, ಭಾವ್ ಭಯ್ಣಿಂ, ಸಯ್ರಿಂ ಧಯ್ರಿಂ ಹ್ಯಾ ಸಂಭ್ರಮಾಕ್ ಆತುರಾಯೆನ್ ರಾಕೊನ್ ರಾವ್ ಲ್ಲಿಂ. ಪೂಣ್ ಯಾಜಕ್ ಶಿಲಾನ್ ಹ್ಯಾ ಸಂಭ್ರಮಾಕ್ ಲಾಗ್ಚೊ ಖಿರ್ಚ್ ಪಳೆವ್ನ್ ಆಪ್ಲೆಂ ಪಯ್ಲೆಂ ಮೀಸ್ ಬೋವ್ ಸಾದ್ಯಾ ಥರಾನ್ ಕಾಂಕ್ನಾಡಿ ಭಿತರ್ಯಾ ಮಾದ್ರಿಂಚಾ ಕೊಪೆಲಾಂತ್ ಭೆಟಂವ್ಚೊ ನಿರ್ಧಾರ್ ಘೆತ್ಲೊ.

ಉಂಚ್ಲೊ ಬರಯ್ಣಾರ್

ಹರ್ಯೆಕಾ ಲೇಖಕಾಕ್, ಸಾಹಿತಿಕ್ ಯಾ ಮಹಾನ್ ಮನ್ಯಾಕ್ ಆಪ್ಲ್ಯಾ ಜಿವಿತಾಕ್, ವಾವ್ರಾಕ್ ತಶೆಂ ಕಾರ್ಯಕ್ರಮಾಕ್ ಧ್ಯೇಯ್ ಯಾ ಮಾರ್ಗದರ್ಶಕ್ ತತ್ತ್ವ್ ಜಾವ್ನ್ ಏಕ್ ಆದರ್ಶ್ ವಾಕ್ಯ್ ಆಸ್ತಾ ಆನಿ ತೆಂ ತಾಂಚೆ ಜಿಣಿಯೆಕ್ ಏಕ್ ದಿಶಾ ದಾಕಯ್ತಾ. ಶಿಲಾ ಮಿನೇಜಾಕ್ ಆಪ್ಲೆ ಜಿಣಿಯೆಕ್ ಮಾರ್ಗದರ್ಶನ್ ಜಾವ್ನ್ ತಾಣೆಂಚ್ ಬರವ್ನ್ ದವರ್ಲೆಲಿಂ ಉತ್ರಾಂ ಆಸ್ಲಿಂ :

By word and pen

With Love he worked

For God and men

ಉತ್ರಾನ್ ಆನಿ ಬರ್ಪಾನ್
ದೇವಾ ಆನಿ ಮನ್ಯಾಂ ಖಾತಿರ್
ವಾವುರ್ಲೊ ತೊ ವ್ಹಡಾ ಮೊಗಾನ್

ಆನಿ ತಾಚಾ ಹರ್ಯೆಕಾ ವಾವ್ರಾಂತ್ ಆನಿ ಸೆವೆಂತ್ ಹೆಂ ಆದರ್ಶ್ ದಿಸೊನ್ ಯೆತಾಲೆಂ.
ತೊ ಆಪ್ಣಾ ಖಾತಿರ್ ಜಿಯೆಲೊನಾ ಪೂಣ್ ಸಮಾಜಿಚಿ ಸೆವಾ ತಾಚೆ ಜಿಣಿಯೆಚೊ
ಉದ್ದೇಶ್ ಜಾವ್ನಾಸ್ಲೊ. ಹೆ ಸೆವೆಖಾತಿರ್ ತಾಣೆ ವಾಪರ್ಲ್ಲಿ ಭಾಸ್ ಜಾವಾಸ್ಲ್ಲಿ
ಕೊಂಕ್ಣಿ ಮ್ಹಣ್ ಅಭಿಮಾನಾನ್ ಸಾಂಗ್ಯೆತ್. ಮಂಗ್ಳುರೀ ಕಥೊಲಿಕ್ ಲೊಕಾ ಮಧೆಂ
ಕೊಂಕ್ಣಿ ಭಾಸ್ ಆನಿ ತಾಚೊ ಪ್ರಯೋಗ್ ಜಿವಾಳ್ ಉರ್ಲಾ ಜಾಲ್ಯಾರ್ ತಾಂತುಂ
ಯಾಜಕಾಂಚೊ ಪಾತ್ರ್ ವರ್ತೊ ಆಸಾ. ಹ್ಯಾ ಲೊಕಾಚಿ ದೇವ್ ಸ್ತುತೆಚಿ ಭಾಸ್ ಕೊಂಕ್ಣಿ,
ತಾಂಕಾಂ ಮೆಳ್ಚೆಂ ಧಾರ್ಮಿಕ್ ಶಿಕ್ಷಣ್ ಕೊಂಕ್ಣಿ ಭಾಶೆನ್ ಆನಿ ಜೆರಾಲ್ ಥರಾನ್ ಘರಾಂನಿ
ಉಲಂವ್ಚಿ ಭಾಸ್ ಕೊಂಕ್ಣಿ.

ರಾಕ್ಲೊ ಪತ್ರಾಚೊ ಸಂಪಾದಕ್ :

ಯಾಜಕ್ ಶಿಲಾ ಮಿನೇಜಾಚೆ ಸಾಹಿತ್ ಕೃಷೆಕ್ ಆನಿ ಕೊಂಕ್ಣಿ ಭಾಷೆಚೆ ಸೆವೆಕ್
ಏಕ್ ಭಾಂಗ್ರಾಳೊ ಆವ್ಕಾಸ್ ೧೯೩೮ ದಶೆಂಬ್ರಾಂತ್ ಉದೆಲೊ. ಮಂಗ್ಳುರ್ ಧರ್ಮ್
ಪ್ರಾಂತಾಂತ್ ಏಕ್ ಮಹತ್ವಾಚೊ ಧಾರ್ಮಿಕ್ ಸಂಭ್ರಮ್ (ಎವ್ಕರಿಸ್ತಿಕ್ ಕೊಂಗ್ರೆಸ್)
ಚಲಯಿಲ್ಲೊ ಆನಿ ತ್ಯಾ ವರ್ತ್ಯಾ ಘಡಿತ್ ಸ್ಮಾರಕ್ ಜಾವ್ನ್ ಮಂಗ್ಳುರ್ಚಾ ತ್ಯಾ ವೆಳಾಚಾ
ಧರ್ಮಾಧ್ಯಕ್ಷಾನ್ ಅಧಿಕ್ ಮಾನಾಧಿಕ್ ದೊತೊರ್ ವಿತೊರ್ ಫೆರ್ನಾಂದಾನ್ ಆಪ್ಲೆಂ
ಥೊಡ್ಯಾ ವರ್ಸಾಂಚೆಂ ಸ್ವಪಾಣ್ ಜ್ಯಾರಿ ಕರುಂಕ್ ಚಿಂತ್ಲೆಂ. ಮಂಗ್ಳುರ್ಚಾ ಕೊಂಕ್ಣಿ ಲೊಕಾಕ್
ತಾಂಚಾ ಧರ್ಮಾಕ್ ಸಂಬಂಧ್ ಜಾಲ್ಲ್ಯಾ ವಿಷಯಾಂಚೊ ಸಾರ್ಕೊ ವಿವರ್ ದಿಂವ್ಕ್
ಮಾತ್ರ್ ನಹಿಂ, ಸಾಹಿತಿಕ್, ಸಮಾಜಿಕ್ ಆನಿ ಲೊಕಿಕ್ ಸಂಗಿಂ ವಿಷ್ಯಾಂತ್ಯಾಂನಿ ತಾಂಕಾಂ
ಜಾಯ್ ಆಸ್ಚಿ ಸಮ್ಜಣಿ ಮೆಳಾಶಿ ಕರುಂಕ್ ಎಕಾ ಹಫ್ತಾಳ್ಯಾ ಪತ್ರಿಕೆ ವಿಷ್ಯಾಂತ್ ತೊ
ಚಿಂತುನ್‌ಚ್ ಆಸ್ಲೊ. ಎವ್ಕರಿಸ್ತಿಕ್ ಕೊಂಗ್ರೆಸಾಚೆಂ ಸ್ಮಾರಕ್ ಜಾವ್ನ್ ಅಸಲೆಂ ಪತ್ರ್
ಸುರು ಕರುಂಕ್ ತಾಣೆ ನಿರ್ಧಾರ್ ಘೆತ್ಲೊ.

ಪೂಣ್ ಹೆಂ ಪತ್ರ್ ಚಲವ್ನ್ ವ್ಹರೊಂಕ್ ಯೋಗ್ಯ್ ಆಸ್ಚೊ ತಸಲೊ ವ್ಯಕ್ತಿ ಕೋಣ್ ಆಸಾ ಮ್ಹಳ್ಳೆಂ ಸವಾಲ್ ಉದೆಲೆಂ. ತ್ಯಾ ವೆಳಾರ್ ಧಾರ್ಮಿಕ್ ಆನಿ ಲೋಕಿಕ್ ಗಿನ್ಯಾನ್ ಆನಿ ಕೊಂಕ್ಣಿ ಸಾಹಿತ್ಯಾಚೊ ಅನುಭವ್ ಆಸ್ಲಲೊ ಶ್ಯಾತಿವಂತ್ ಯಾಜಕ್ ಶಿಲಾ ಮಿನೇಜಾ ಪ್ರಾಸ್ ಚಡ್ ಯೋಗ್ಯ್ ಹೆರ್ ಕೋಣ್‌ಯಿ ದಿಸಾನಾತ್‌ಲ್ಲೊ ಆನಿ ಸಹಜ್ ಜಾವ್ನ್ ಯಾಜಕ್ ಶಿಲಾ ಮಿನೇಜಾಕ್‌ಚ್ ಹ್ಯಾ ನವ್ಯಾ "ರಾಕ್ಲೊ" ಪಾತ್ರಾಚೊ ಪ್ರಥಮ್ ಸಂಪಾದಕ್ ಜಾವ್ನ್ ಭಿಸ್ಪ್ ಫೆರ್ನಾಂದಾನ್ ನೇಮಕ್ ಕೆಲೊ. "ಸತ್ ಉಲಯ್, ಧರ್ಮ್ ಚಲಯ್ " ಧೈಯ್ ವಾಕ್ಯಾ ಖಾಲ್ ಕೊಂಕ್ಣಿ ಕಥೊಲಿಕ್ ಲೊಕಾಚಾ ಧರ್ಮಾಚೊ, ಕೊಂಕ್ಣಿ ಭಾಷೆಚೊ, ಕೊಂಕ್ಣಿ ಸಾಹಿತ್ಯಾಚೊ ಆನಿ ಸಮಾಜಿಕ್ ಸಂಗ್ತಿಂಚೊ ರಾಕ್ಲೊ ಜಾವ್ನ್ ಹ್ಯಾ ಪತ್ರಾನ್ ವಾವ್ರ್ ಕರುಂಕ್ ಆಸ್‌ಲ್ಲೊ. ಆಪ್ಲೆ ಸಾಹಿತಿಕ್ ವಾವ್ರಾಕ್ ಏಕ್ ವಿಶಾಲ್ ಆನಿ ಈಟಾಳ್ ಭುಂಯ್ ಯಾಜಕ್ ಶಿಲಾ ಮಿನೇಜಾಕ್ ಆತಾಂ ಮೆಳ್‌ಲ್ಲಿ ಆನಿ ವರ್ತ್ಯಾ ಮಾಪಾನ್ ಹ್ಯಾ ಆವ್ಯಾಸಾಚೊ ಬರೊ ಪ್ರಯೋಗ್ ತಾಣೆ ಕೆಲೊ. ಕೊಂಕ್ಣಿ ಭಾಷೆಚಿ ವಾಡಾವಳಿಕ್ ಆನಿ ಸಮೃದ್ಧಿಕ್ ಹೆಂ ತಾಚೆಂ ನೇಮಕ್ಪಣ್ ಬೋವ್ ಫಾಯ್ದ್ಯಾ ಭರಿತ್ ಜಾಲೆಂ.

" ರಾಕ್ಲೊ " ಪತ್ರಾಚೊ ಸಂಪಾದಕ್ ಜಾವ್ನ್ ತಾಣೆ ಕೆಲೊ ಸಾಹಿತಿಕ್ ವಾವ್ರ್ ನಿಜಾಕ್‌ಯಿ ವಿಶೇಸ್. ತಾಚೆಂ ಜಾಣ್ವಾಯೆಭರಿತ್ ಲೇಖನಾಂ ಸಾದ್ಯಾ ಲೊಕಾಕ್ ಸಮ್ಜೊಂಚೆ ರಿತಿರ್ ಆಸ್‌ಲ್ಲಿಂ ಮಾತ್ರ್ ನಹಿಂ, ಅನಿಕ್‌ಯಿ ಚಡಿತ್ ಸಮ್ಜೊನ್ ಘೆಂವ್ಕ್ ಏಕ್ ಆಶಾ ಆನಿ ಆಶುರಾಯ್ ತಾಂಕಾಂ ದಿತಾಲಿಂ. ನವ್ಯಾ ಆನಿ ಉತ್ಪಾಹಿ ಕೊಂಕ್ಣಿ ಬರಯ್ಣಾರಾಂಕ್ ತಾಣೆ ಉತ್ತೇಜನ್ ದಿಲೆಂ ಆನಿ ತರ್ಬೆತ್ ಕೆಲೆ ಆನಿ ಕೊಂಕ್ಣಿ ಭಾಷೆಚಾ ವಾವ್ರಾಂತ್ ಆನಿ ಸೆವೆಂತ್ ತಾಂಕಾಂ ಉರ್ಬೆವಂತ್ ಕೆಲೆ.ತಾಚಾ ಉತ್ತೇಜನಾನ್ ಆನಿ ಮಾರ್ಗ್ ದರ್ಶನಾನ್ ತರ್ಬೆತ್ ಜಾಲ್ಲೆ ಕಿತ್ಲೆಶೆ ಜಣ್ ಆಜ್ ನಾಂವಾಡ್ಲಿಕ್ ಕೊಂಕ್ಣಿ ಬರಯ್ಣಾರ್ ಆನಿ ಸಾಹಿತಿ ಜಾಂವ್ಕ್ ಪಾವ್ಲ್ಯಾತ್. ತಾಚಾ ಕಿತ್ಲ್ಯಾ ಕಾಮಾ ಮಧೆಂ ತರೀ ಕೊಣ್‌ಯಿ ತಾಚೆಲಾಗಿಂ ಯೆಂವ್ಕ್ ಆನಿ ತಾಚಿ ಸಲಹಾ ಸೂಚನಾಂ ಘೆಂವ್ಕ್ ಸಾಧ್ಯ್ ಆಸ್‌ಲ್ಲೆಂ. ಸಮೆಸ್ತಾಂಕ್ ತಾಚೆಲಾಗಿಂ ಉಗ್ತೊ ಸ್ವಾಗತ್ ಆಸ್ತಾಲೊ, ದೆಕುನ್ ತಾಕಾ ಭೆಟುಂಕ್ ಯೆಂವ್ಚೆ ಜಣ್ ದರಬಸ್ತ್ ಆಸ್ತಾಲೆ.

1938 ಇಸವಿಯಲ್ಲಿ ರಾಕ್ವೊ ಪತ್ರಿಕೆ ಪ್ರಾರಂಭ ಕೆಲಸ ಆನಿ ತಾಚೊ ಸ್ಥಾಪಕ ಸಂಪಾದಕ ಜಾವ್ನ್ 17 ವರ್ಸಾಂ ತಾಣೆ ಕೊಂಕ್ಣಿ ಭಾಷೆಚಿ ಸೆವಾ ಕೆಲಿ ಮಾತ್, ನಹಿಂ, ಹೆರಾಂಕ್ಯಾ ಹೆ ಸೆವೆ ಥಂಯ್ ಆಕರ್ಷಿತ್ ಕೆಲೆಂ. ವ್ಹಡಾ ಮೊಗಾನ್ ಆನಿ ತ್ಯಾಗಾನ್ ತಾಣೆಂ ಹೆಂ ಪತ್ರಿಕೆ ಸಾಂಬಾಳುನ್ ವ್ಹೆಲೆಂ., ಕೊಂಕ್ಣಿ ಭಾಷೆಕ್ ಆನಿ ಕೊಂಕ್ಣಿ ಪತ್ರಿಕೋದ್ಯಮಾಕ್ ಏಕ್ ನವಿ ದಿಶಾ ಆನಿ ಏಕ್ ನವೆಂ ರೂಪ್ ದಿಲೆಂ. ಸತ್ ಉಲಯ್, ಧರ್ಮ್ ಚಲಯ್ ಮ್ಹಳ್ಳ್ಯಾ ಧ್ಯೇಯ್ ವಾಕ್ಯಾಖಾಲ್ ಹೆಂ ಪತ್ರಿಕೆ ತಾಣೆ ಚಲಯ್ಲೆಂ. ತಾಚಿ ಭಾಸ್ ಸಲಿಸಾಯೆಚಿ ಆನಿ ಸಾದ್ಯಾ ಲೊಕಾಕ್ ಸಮ್ಜೊಂಚಿ ತಸಲಿ. ಆಪುಣ್ ಕೊಣಾ ಖಾತಿರ್ ಬರಯ್ತಾಂ ಮ್ಹಳ್ಳೆಂ ತೊ ಕೆದಾಳಾಯಿ ಮತಿಂತ್ ದವರ್ತಾಲೊ. ಆಪ್ಲ್ಯಾ ಲೇಖನಾಂ ಮಾರಿಫಾತ್ ಶಿಕಾಪ್ ಉಣೆಂ ಆಸ್ಲೆಲ್ಯಾ ಲೊಕಾಕ್, ಧಾರ್ಮಿಕ್ ಮಾತ್, ನಹಿಂ ಸಾಮಾಜಿಕ್ ಸಂಗಿ, ಸಂಸಾರಾಂತ್ ಘಡ್ಣ್ಯೊ ಗಜಾಲಿ ತೊ ಕಳಿತ್ ಕರ್ತಾಲೊ.

ಏಕ್ ಖರೊ ಆನಿ ಬರೊ ಸಾಹಿತಿ ತಾಚೆ ಲಾಗಿಂ ಕುಮಕ್ ಮಾಗೊನ್ ಯೆಂವ್ಚ್ಯಾ ನವ್ಯಾ ಬರಯ್ಣಾರಾಂಕ್ ಕೆದಾಳಾಯಿ ಆಧಾರ್ ದಿತಾ ಆನಿ ಹೆಂ ಕಾಮ್ ಮಾನಾಧಿಕ್ ಶಿಲಾ ಮಿನೇಜಾನ್ ಪ್ರಾಮಾಣಿಕ್ಪಣಿಂ ಚಲವ್ನ್ ವ್ಹೆಲಾಂ. ತಾಚಾ ಸಂಪಾದಕಪಣಾ ವೆಳಾರ್ ಘಡ್ಲೆಲಿ ಆನ್ಯೇಕ್ ಆಪುರ್ಬಾಯೆಚಿ ಸಂಗತ್ ಮ್ಹಳ್ಳ್ಯಾರ್ ನವ್ಯಾ ಬರವ್ಣ್ಯಾಂಕ್ ತಾಣೆ ದಿಲ್ಲೆಂ ಮಾರ್ಗದರ್ಶನ್ ಆನಿ ಉತ್ತೇಜನ್. ತಾಚೊ ಪ್ರೋತ್ಸಾಹ್ ಆನಿ ಶಿಫಾರಸೆಚೆಂ ಏಕ್ ಉತರ್ ಮೆಳ್ಳೆಲೆ ಸಬಾರ್ ಜಣ್ ಆಜ್ ಕೊಂಕ್ಣಿ ಭಾಷೆಚೆ ನಾಂವಾಡ್ಲಿಕ್ ಬರಯ್ಣಾರ್ ಜಾಂವ್ಕ್ ಪಾವ್ಲಾತ್.

56 ವರ್ಸಾಂಚಾ ತಾಚಾ ಸಾಹಿತಿಕ್ ಜೀವನಾಂತ್ ಯಾಜಕ್ ಶಿಲಾ ಮಿನೇಜಾನ್ ಬರಯಿಲ್ಲ್ಯಾ ಲೇಖನಾಂಚೆಂ ಲೇಖ್ ಮೆಳ್ಚೆನಾಂ. ನವೆಂ ಖಂಚೆಂಯಿ ಏಕ್ ಘಡಿತ್ ಘಡ್ಲೆಲ್ಯಾ ವೆಳಾರ್ ತ್ಯಾ ವಿಷ್ಯಾಂತ್ ಪುರ್ತಿ ಮಾಹತ್ ವಾಚುನ್ ತೊ ಜೊಡುನ್ ಘೆತಾಲೊ ಆನಿ ಉಪ್ರಾಂತ್ ಹೆರಾಂಕ್ಯಾ ತ್ಯಾ ವಿಷ್ಯಾಂತ್ ಕಳಿತ್ ಕರ್ತಾಲೊ..

ಯಾಜಕ್ ಶಿಲಾ ಮಿನೇಜ್ ವರ್ತೊ ಕವಿ ಆನಿ ಸಾಹಿತಿ ಮ್ಹಳ್ಳ್ಯಾಕ್ ತಾಣೆ ಬರಯಿಲ್ಲೆಂ, ಭಾಷಾಂತ್, ಕೆಲ್ಲಿಂ ಪುಸ್ತಕಾಂ ಏಕ್ ರುಜ್ವಾತ್. ತಾಣೆ ಬರಯಿಲ್ಲೆಂ ಕವನಾಂ ದಿವೆಂ ಆನಿ ರಾಕ್ವೊ ಪತ್ರಿಕೆ ಪ್ರಗಟ್ ಜಾಲ್ಯಾಂತ್. ತಾಣೆ ಬರಯಿಲ್ಲೆಂ ಮಹಾ ಕಾವ್ಯೆಂ

ಆಸಾ " ಪಾಶಾಂವಾಂಚೆಂ ಗೀತ್. " ಕ್ರಿಸ್ತಾಂವ್ ಪುರಾಣ್ ಶೈಲೆರ್ ಬರಯಿಲ್ಲಾ ಹ್ಯಾ ಕಾವ್ಯಾಂತ್ ತಾಚಿ ಕವಿತಾ ಪ್ರತಿಭಾ ದಿಸೊನ್ ಯೆತಾ. ಕಥೊಲಿಕ್ ಧರ್ಮಾಚೊ ವ್ಹಡಿಲ್ ಪಾಪ್ಪಾಯ್ಚಾ ಮಾನಾಕ್ ತಾಣೆ ಬರಯ್ಲೆಲೆಂ ವ್ಹಡ್ ಆವ್ಕ್ ಆಮ್ಚಾ ಪಾಪಾ ಸಾಯ್ಬಾಕ್ ನಾಂವಾಂಚೆಂ ಗೀತ್ ತಾಚೆ ಕವಿತಾ ಪ್ರತಿಭೆಕ್ ಆನ್ವೇಕ್ ನಿದರ್ಶನ್.

ಬೊಕ್ಡೆನ್ ಖಾಯ್ತಾತ್‌ಲೊ ಪಾಲೊ ನಾ ಮ್ಹಣ್ ಏಕ್ ಸಾಂಗ್ಲಿ ಆಸಾ. ತಶೆಂ ಯಾಜಕ್ ಶಿಲಾ ಮಿನೇಜಾನ್ ಅಪ್ಲಿ ಶ್ಯಾತಿ ದಾಕಯ್ತಾತ್‌ಲೊ ಸಾಹಿತಿಕ್ ಕ್ಷೇತ್ರ ನಾ ಮ್ಹಣ್ತಾತ್. ತಾಣೆ ಬರಯ್ಲೆಲ್ಯಾ ಶೆಂಭರಾಂ ಪ್ರಾಸ್ ಚಡ್ ಪುಸ್ತಕಾಂ ಆನಿ ಕಡ್ಡಿಲ್ಯಾಂಚೆಂ ಪರಿಶೀಲನ್ ಕೆಲ್ಯಾರ್ ಸಾಹಿತಾಚೆ ವಿವಿಧ್ ಪ್ರಕಾರ್ ಆಮ್ಕಾಂ ತಾಂತುಂ ಮೆಳ್ತಾತ್.

ಕೊಂಕ್ಣಿ ಭಕ್ತಿಕ್ ಪುಸ್ತಕಾಂ :

ಹಿಂ ಚಡಾವತ್ ಜಾವ್ನ್ ಲಾತಿನ ಆನಿ ಹೆರ್ ಭಾಸಾಂ ಥಾವ್ನ್ ತರ್ಜಾಣ್ ಕೆಲ್ಲಿಂ ತಸಲಿಂ. ಹ್ಯಾ ಪುಸ್ತಕಾಂ ಮಾರಿಫಾತ್ ತಾಣೆಂ ಲೊಕಾಕ್ ಧಾರ್ಮಿಕ್ ಶಿಕ್ಷಣ್ ಜೊಡುಂಕ್ ಸಾಧ್ಯ್ ಜಾಂವ್ಚೆ ಬರಿ ಕೆಲೆಂ ಮಾತ್, ನಹಿಂ, ತ್ಯಾ ಪ್ರಾಸ್ ಚಡ್ ಕೊಂಕ್ಣಿ ಭಾಶೆನ್‌ಚ್ ಹೆಂ ಶಿಕ್ಷಣ್ ತಾಂಕಾಂ ಮೆಳ್ಚೆ ಬರಿ ಕರುನ್ ಕೊಂಕ್ಣಿ ಭಾಸ್ ಬಳಿಷ್ಟ್ ಕೆಲಿ ಆನಿ ತಿಕಾ ಗಿರೇಸ್ತ್ ಕೆಲಿ. ಹೆಂ ಶಿಕ್ಷಣ್ ದಿತಲ್ಯಾ ಶಿಕ್ಷಕಾಂಕ್ ತಾಣೆ ತರ್ಬೆತ್ ಕೆಲೆ. ಹ್ಯಾ ವಿಭಾಗಾಂತ್ಲೆ ಥೊಡೆ ಬೂಕ್ ಉಲ್ಲೇಖ್ ಕರ್ಚೆ ಜಾಲ್ಯಾರ್ : ಲೂದೊರ್ ಸಾಯ್ಬಿಣ್, ಜೆಜು ಮೆಸ್ತ್ರಿ, ಜುಜೆಚಿ ಕಥಾ, ಜೆಜು ಜಿವಂತ್, ಆಗ್ಮೆಂತ್, ಆಬ್ರಾಂವ್, ಇಜಾಕ್ ಆನಿ ಜಾಕೊಬ್, ಖುರ್ಸಾಚಿ ವಾಟ್, ಜೆಜುಚೊ ಘುಂಟೊ, ನಿಮಾಣೊ ಸುಕ್ರಾರ್, ಮಹಿನ್ಯಾಚೆ ಪಯ್ಲೆ ಸುಕ್ರಾರ್, ನಿತ್ಯಾಧಾರಾಚಿ ಸಾಯ್ಬಿಣ್, ಫಾತಿಮಾ ಸಾಯ್ಬಿಣ್, ಚಾಲ್ತಿಂ ಮಾಗ್ಣಿಂ, ಆಲ್ತಾರಿಚೊ ಪಾರ್ವೊ, ಫಾತಿಮಾ ಸಂಸಾರಾಚೊ ಉಜ್ವಾಡ್, ಖುರ್ಸಾ ಮುಳಿಂ, ಚರಯ್ ಮ್ಹಜಾ ಶೆಳಿಯಾಂಕ್, ಭಾಗೆವಂತ್ ಹಫ್ತಾಂತ್ ಆಲ್ತಾರ್ ಸೆವಾ, ಲೊಕಾಚೊ ಭಾಗೆವಂತ್ ಹಫ್ತೊ, ಕ್ರಿಸ್ತಾಂವ್ ಘುರಾಣೆ, ಆವಯಾಂಚೊ ಸಾಂಗಾತಿ, ಜೆಜು ಆನಿ ಹಾಂವ್, ಲ್ಹಾನ್ ಫುಲಾಚಿ ಲ್ಹಾನ್ ವಾಟ್, ಮಹಿನ್ಯಾಚೆ ಪಯ್ಲೆ ಸನ್ವಾರ್, ಫಾತಿಮಾಚೊ ತಾಳೊ, ಫಾತಿಮಾ ಸಂಸಾರಾಚೊ ಭರ್ವಸೊ, ತೀನ್ ನಮಾನ್ ಮರಿಯೊ, ಕ್ರಿಸ್ತಾಚೊ ಆರ್ಸೊ, ದೆವಾಚಾ ರಾಜಾಚಿ ಕಥಾ, ಸಾಕ್ರಾಮೆಂತಾಚೊ ದಿವೊ, ಮರ್ಯೆಚೊ ಜೆಲೊ, ಜೆಜು ಆಮ್ಚೆಂ ಜಿವಿತ್,

ಲೀಜನಾಚೆಂ ಹಾತ್ ಪುಸ್ತಕ್, ಮರ್ಯೆಚೆಂ ಲೀಜನ್, ತುಂ ಜಾವ್ನ್ ಆಸಾಯ್ ಖಿಡಾಪ್, ಜೆಜು ಸಂಸಾರಚೊ ಉಜ್ವಾಡ್, ಇತ್ಯಾದಿ.

ಕೊಂಕ್ಣಿ ಧಾರ್ಮಿಕ್ ಗ್ರಂಥಾಂ :

ಕೊಂಕ್ಣಿ ಕ್ರಿಸ್ತಾಂವ್ ಲೊಕಾಕ್ ತಾಂಚಾ ಧರ್ಮಾಚೆಂ, ಧರ್ಮಾಚಾ ಸತಾಂಚೆಂ ಆನಿ ಶಿಕವ್ಣ್ಯಾಂಚೆಂ, ಧರ್ಮಾಕ್ ಸಂಬಂಧ್ ಜಾಲ್ಲ್ಯಾ ಪವಿತ್ರ ಪುಸ್ತಕಾಂಚೆಂ ಆನಿ ದೇವ್ ಸ್ತುತಿ ಆನಿ ಆರಾಧನ್ ಕಾರ್ಯಕ್ರಮಾಂಕ್ ಗರ್ಜ್ ಆಸ್ಚೆಂ ವಾಚಾಪ್ ತಾಂಚೆಚ್ ಭಾಷೆನ್ ಮೆಳಾಶೆಂ ಕರುಂಕ್ ವ್ಹರ್ತೆ ಮ್ಹಿನತೆನ್ ಪುಸ್ತಕಾಂ ತಾಣೆ ತಯಾರ್ ಕೆಲಿಂ ಆನಿ ಉಣ್ಯಾ ಮೊಲಾಕ್ ಲೊಕಾಕ್ ತಿಂ ಮೆಳಾಶಿಂ ಕೆಲಿಂ. ಎಂಕ್ಲಾನ್ ಕರ್ಚೆಂ ಕಾಮ್ ನಹಿಂ ತೆಂ, ಕಿತ್ಯಾಕ್ ಮ್ಹಳ್ಳಾರ್ ವಿಶೇಸ್ ಪರಿಶ್ರಮ್, ಸಂಶೋಧನ್ ಆನಿ ಸಾಧನ್ ಅಸಲ್ಯಾ ಕಾಮಾಕ್ ಗರ್ಜ್. ಪೂಣ್ ಕೊಂಕ್ಣಿ ಭಾಷೆಚಾ ಆನಿ ಕೊಂಕ್ಣಿ ಲೊಕಾಚಾ ಮೊಗಾನ್ ಭರ್ಲೆಲ್ಯಾ ಯಾಜಕ್ ಮಿನೇಜಾಕ್ ಹಾಚೆಂ ಗಮನ್ ನಾತ್ಲೆಂ. ಏಕ್ ನಿರ್ಧಾರ್ ಘೆತ್ಲ್ಯಾ ಉಪ್ರಾಂತ್ ಪಾಟಿಂ ಮುಕಾರ್ ಪಳೆಂವ್ಚೊ ಸ್ತಬಾವ್ ತಾಚೊ ನಹಿಂ - ಕಿತ್ಲೆ ಕಷ್ಟ್ ತರಿ ತೆಂ ತೊ ಪೊಂತಾಕ್ ಪಾಯ್ತೊಚ್. ಅಸಲ್ಯಾ ಪುಸ್ತಕಾಂ ಪೈಕಿ ಆಸಾತ್ : ಪಾಶಾಂವಾಂಚೆ ವಾಂಚೆಲ್, ಭಾಗೆವಂತ್ ಹಪ್ಪೊ, ಆಯ್ತಾರಾಚೆ ವಾಂಚೆಲ್, ಪಾಶಾಂವಾಂಚೆ ಕಥಾ, ಆಪೊಸ್ತಲಾಂಚಿಂ ಕೃತ್ಯಾಂ, ದೆವಾಚಾ ಸಬ್ದಾಚಿ ಭಕ್ತ್, ಪೊರ್ನೊ ಸೊಲ್ಲೊ, ಜೆಜುಚಿ ಕಥಾ, ನೊವೊ ಸೊಲ್ಲೊ, ದ್ವಿ ಭಾಷಣ್ ಮೀಸ್, ಪವಿತ್ರ ವಾಂಚೆಲ್, ರಿತುವಾಲ್, ವ್ಹಡಾಂಚಿ ಕ್ರಿಸ್ತಾಂವ್ ದೊತೊರ್ನ್, ಪಾಶಾಂವಾಂಚೆ ನಿಯಾಳ್, ಆಯ್ತಾರಾಚೊ ಮಿಸಾ ಗ್ರಂಥ್, ವಾಂಚೆಲ್ ಆನಿ ಪತ್ರಾಂ, ದಿಸ್ಪಡ್ತೊ ಮಿಸಾ ಗ್ರಂಥ್, ಮಿಸಾಚೊ ಸಾಕ್ರಿಫಿಸ್ ಆನಿ ಹೆರ್.

ಜೀವನ್ ಚರಿತ್ರಾ :

ಸಬಾರ್ ಸಾಂತಾಂಚ್ಯೊ ಆನಿ ಮಹಾನ್ ಪುರುಷಾಂಚ್ಯೊ ಜಿಣಿಯೆ ಕಥಾ ಲೊಕಾಕ್ ಕೊಂಕ್ಣಿ ಭಾಶೆನ್ ವಾಚುಂಕ್ ಮೆಳ್ಚೆ ಬರಿ ತಾಣೆ ಸಂದರ್ಭ್ ದಿಲೊ. ಹಾಂಚೆ ಪೈಕಿ ಆಸಾತ್ ವೆನೆರೇಬಲ್ ಪಾದ್ರ್ ಜುಜೆ ವಾಸ್, ಸಾಂ ಮಾರಿಯಾ ಗೊರೆಟ್ಟಿ, ಸಿಸ್ಟರ್ ಆಲ್ಫೊನ್ಸಾ ಕೇರಳಾಚೆಂ ಸಾಳಕ್, ಮಾತೆವ್ ಟೊಲ್ಬರ್ಟ್, ಫಾತಿಮಾಚೆಂ ಫುಲ್ ಜಾಸಿಂತಾ, ಲ್ಹಾನ್ ಫುಲಾಚಿ ಆವಯ್, ಲ್ಹಾನ್ ಫುಲಾಚೊ ಬಾಪುಯ್, ಸಾಂ ರಿಯತಾ, ಸಾಂ ಲುವಿಸ್ ರಾಯ್, ಸಾಂ ರೀತಾ, ಜೆಜುಚೆಂ ಲ್ಹಾನ್ ಫುಲ್, ಲ್ಹಾನ್ಚೆಂ ಧೊವೆಂ ಫುಲ್ ಇತ್ಯಾದಿ.

ಲೈಂಗಿಕ್ ಶಿಕ್ಷಣ :

ವಾಡೊನ್ ಯೆಂವ್ಚಾ ಚಲೆ ಆನಿ ಚಲಿಯಾಂ ಖಾತಿರ್ ಗರ್ಜ್ ಆಸ್ಚಿ ತಾಂಚೆ ಕುಡಿಚೆ ವಾಡಾವಳಿ ವಿಶಾಂತ್ ಸಮ್ಜೊಣಿ ಹ್ಯಾ ಪುಸ್ತಕಾಂ ಮಾರಿಫಾತ್ ತಾಣೆ ಮೆಳಾಸಿ ಕೆಲಿ. ವಾಡ್ಚೊ ಚಲೊ ಹ್ಯಾ ಪುಸ್ತಕಾಂ ಪೈಕಿ ಏಕ್. ಭುರ್ಗ್ಯಾಂಚಿಂ ವ್ಹಡಿಲಾಂ ಹ್ಯಾ ಕಾಮಾಕ್ ಪಾಟಿ ಸರ್ತಾಲಿಂ ಮಾತ್, ನಹಿಂ ಹೆ ಸಂಗಿ ವಿಷ್ಯಾಂತ್ ಉಲಂವ್ಚೆಂಚ್ ಲಚೆಚೆಂ ಮ್ಹಳ್ಳೆಬರಿ ಪರಿಸ್ಥಿತಿ ಆಸ್ಲಲ್ಯಾ ವೆಳಾರ್ ಯಾಜಕ್ ಶಿಲಾ ಮಿನೇಜಾನ್ ಧೈರಾನ್ ಹೆಂ ಮೇಟ್ ಘೆತ್ಲೆಂ ಆನಿ ವ್ಹಡಿಲಾಂಕ್ ಆನಿ ಶಿಕ್ಷಕಾಂಕ್ ಉಪ್ಕಾರಾಕ್ ಪಡ್ಚೆ ಬರಿ ಹೆ ಬೂಕ್ ದಿಲೆ.

ಭಲಾಯ್ಕೆ ಪುಸ್ತಕ್ :

ಸಾದ್ಯಾ ಆನಿ ಚಡ್ ಶಿಕಾಪ್ ನಾಸ್ಚ್ಯಾ ತಸಲ್ಯಾ ಮನ್ಯಾಕ್ ಗರ್ಜ್ ಆಸ್ಚಿ ಭಲಾಯ್ಕೆ ಸಂಬಂಧಿ ಸಮ್ಜೊಣಿ ಆಪ್ಲ್ಯಾ ಬೊರಿ ಭಲಾಯ್ಕೆ ಪುಸ್ತಕಾ ಮಾರಿಫಾತ್ ತಾಣೆ ದಿಲ್ಯಾ. ಸಾಮಾನ್ಯ ಜಾವ್ನ್ ಯೆಂವ್ಚಾ ಲ್ಹಾನ್ ಲ್ಹಾನ್ ಪಿಡೆಂ ವಿಷ್ಯಾಂತ್ ಆನಿ ತಾಂಚೆ ವಿಷ್ಯಾಂತ್ ಘೆಜಾಯ್ ಜಾಲ್ಲ್ಯಾ ಚತ್ರಾಯೆ ಸಂಬಂಧಿ ಹ್ಯಾ ಬುಕಾಂತ್ ಸಮ್ಜೊಣಿ ದಿಲ್ಯಾ. ತಾಕಾ ಗಾಂವ್ಚಿ ವಕ್ತಾಂಚಿ ಬರಿ ಮಾಹೆತ್ ಆಸ್ಚಿ ಆನಿ ಆಲ್ಯಾ ಪಾಳಾಂಚಿ ವಕ್ತಾಂ ತಯಾರ್ ಕರುಂಕ್ಯಾ ತಾಕಾ ಕಳಿತ್ ಆಸ್ಲೆಂ. ಹಿ ಮಾಹೆತ್ ಆನಿ ಸಮ್ಜೊಣಿ ತಾಣೆ ಹ್ಯಾ ತಾಚಾ ಪುಸ್ತಕಾಂತ್ ಧಾರಾಳ್ ಮಾಪಾನ್ ಗಳ್ಳಿಲ್ಯಾ.

ಭಾಷಾಂತ್ :

ಹೆರ್ ಭಾಷಾಂನಿಂ ವಾಚುಂಕ್ ಮೆಳ್ಚೆ ಆಪುರ್ಬಾಯೆಚೆ ಕಾಣೆಯಾಂಚೆ ಬೂಕ್ ತಾಣೆ ಸಾದೆ ಶೈಲೆನ್ ಕೊಂಕ್ಣಿ ಲೊಕಾಕ್ ಮೆಳ್ಚೆಬರಿ ಕೆಲ್ಯಾತ್. ಆಸಲ್ಯಾ ಪುಸ್ತಕಾಂ ಪೈಕಿ ಆಸಾತ್ ಪುಲಾಂಚಿ ದಾಲಿ, ಚೆನೇವಿವ್, ಆನಿ ಹೆರ್.

ಕೊಂಕ್ಣಿ ಸಬ್ಡ್ ಕೋಶ್ :

ಭೋವ್ ಚಡ್ ಮ್ಹಿನತೆನ್ ಆನಿ ಕಷ್ಟಾಂನಿ ತಾಣೆ ಬರವ್ನ್ ಪರ್ಗಟ್ ಕೆಲ್ಲೊ ಕೊಂಕ್ಣಿ ಇಂಗ್ಲಿಷ್ ಸಬ್ಡ್ ಸಂಗ್ರಹ್ ಕೊಂಕ್ಣಿ ಲೊಕಾಕ್ ಆನಿ ಕೊಂಕ್ಣಿ ಭಾಷೆಕ್ ತಾಣೆ

ದಿಲ್ಲೆಂ ಎಕ್ ವರ್ತೆಂ ದೆಣೆ ಜಾವ್ನ್ ಆಸಾ. 2000 ಪ್ರಾಸ್ ಚಡ್ ಸಬ್ ಸಂಗ್ರಹ್ ಆಸ್ಚಾ ಹ್ಯಾ ಸಬ್ ಕೋಶಾ ವರ್ವಿಂ ಕೊಂಕ್ಣಿ ಲೊಕಾಕ್ ಆನಿ ಪ್ರತ್ಯೇಕ್ ಜಾವ್ನ್ ನವ್ಯಾ ಬರಯ್ಣಾರಾಂಕ್ ಜಾಯ್ತೊ ಫಾಯ್ಡೊ ಜಾಲಾ ಮ್ಹಳ್ಳ್ಯಾಕ್ ಕಾಂಯ್ ದುಬಾವ್ ನಾ.

ಹೆರ್ ಪುಸ್ತಕಾಂ :

ತಾಣೆ ಬರಯಿಲ್ಲ್ಯಾ ಹೆರ್ ಪುಸ್ತಕಾಂ ಮಧೆಂ ಆಸಾತ್ ಪಾರ್ವೊ ಆನಿ ದುಲ್ಸಿನಾಚಿ ಸಯಿಕ್, ವೊರೆತ್ ಆನಿ ವೊಕಾಲ್, ಇತ್ಯಾದಿ.

ಕೊಂಕ್ಣಿ ಭಾಷೆಚೊ ವಿಶೇಸ್ ಮೋಗ್ :

ಅಸ್ಕತ್ ಕಾಲೆತಿಚಾ, ದೀಷ್ಟ್ ವೆಗಿಂಚ್ ವೆಚೆಬರಿ ಆಸಾ ಮ್ಹಣ್ ದಾಕ್ಟೆರಾಂನಿ ಭೆಷ್ಟಾಯಿಲ್ಲ್ಯಾ ತಸಲ್ಯಾ ಯಾಜಕ್ ಶಿಲಾ ಮಿನೇಜಾಕ್ ಇತ್ತಿ ಸಕ್ಕಡ್ ಸಾಹಿತ್ ಸೆವಾ ಕರುಂಕ್ ಕಶೆಂ ಸಾಧ್ಯ್ ಜಾಲೆಂ ? ತಾಚೆ ಯಾಜಕೀ ದೀಕ್ಷೆಕ್ ಸಂಬಂಧ್ ಜಾವ್ನ್ ತಾಕಾ ಲೊಕಾಮಧೆಂ ಧಾರ್ಮಿಕ್ ವಾವ್ರಾಯಿ ಕರುಂಕ್ ಆಸ್ಲೊ ಆನಿ ವಿವಿಂಗಡ್ ಧರ್ಮ್ ಕ್ಷೇತ್ರಾಂಕ್ ತಾಕಾ ವರ್ಗ್ ಜಾತಾಲೊ. ಇತ್ಲ್ಯಾ ವಾವ್ರಾ ಮಧೆಯಿ ಹೆಂ ಕಾಮ್ ತಾಣೆ ಕೆಲೆಂ ಮ್ಹಣ್ತಾನಾ ತಾಣೆ 1912 ಜುಲಾಯ್ 12 ವೆರ್ ಕೊಂಕ್ಣಿ ಮಾತೆಕ್ ದಿಲ್ಲೆ ಭಾಷೆಚೊ ಉಡಾಸ್ ಯೆತಾ -

ತುಜೆ ಪಾಸುನ್ ವಾವುರ್ತೆಲ್ಯಾಂವ್
 ದಿವೆಂ ತುಜೆಂ ಆಶೆತೆಲ್ಯಾಂವ್
 ದುಬ್ಳ್ಯಾ ಧಾಕ್ಟಾಂಕ್ ತೆಂ ವಾಂಟ್ತೆಲ್ಯಾಂವ್
 ವ್ಹಡಾ ಆತುರಾಯೆನ್

ಮ್ಹಳ್ಳೆಂ ತಾಣೆ ಆನಿ ಹಿ ಭಾಸ್ ತಾಣೆ ಪಾಳ್ಚ್ಯಾ ಮ್ಹಣ್ ಧೈರಾನ್ ಸಾಂಗ್ತೆ. ತ್ಯಾ ಶಿವಾಯ್ ಆಪ್ಲ್ಯಾ ಮೆಜಾರ್ ತಾಣೆಂ ಬರವ್ನ್ ದವರ್ಲೆಲಿಂ ಉತ್ರಾಂ ತಾಕಾ ಕೆದಾಳಾಯಿ ಜಾಗಯ್ತಾಲಿಂ :

I have promises to keep
 And many miles to go
 Before I sleep

" ಹಾಂವೆಂ ನಿರ್ದೋಕ್ ವೆಚಾ ಆದಿಂ ಸಬಾರ್ ಭಾಸಾವ್ಣೊ ಪಾಳುಂಕ್ ಆಸಾತ್ ಆನಿ ಸಬಾರ್ ಮಯ್ಲಾಂಚಿ ವಾಟ್ ಚಲೊಂಕ್ ಆಸಾ "

ಆನಿ ಹ್ಯಾ ಖಾತಿರ್ ಖಿಳ್ತೆತ್ ನಾಸ್ತಾನಾ ವಿಶೆವ್ ನಾಸ್ತಾನಾ ತೊ ವಾವುರ್ಲೊ. ಕೊಂಕ್ಣಿ ಭಾಷೆ ಖಾತಿರ್ ಕರ್ಚೆಂ ಕಾಮ್ ಜಾಯಿತ್ತೆಂ ಆಸಾ ಮ್ಹಣ್ ತಾಕಾ ಕಳಿತ್ ಆಸ್ಲೆಂ. ತಿತ್ಲ್ಯಾ ವಾವ್ರಾ ಉಪ್ರಾಂತ್ಯಾಯಿ ತಾಣೆ ಬರಂವ್ಕ್ ಸುರು ಕೆಲ್ಲಿಂ ಥೊಡಿಂ ಪುಸ್ತಕಾಂ ಅರ್ಧ್ಯಾರ್ ಚ್ ಉರ್ಲಿಂ - ತಾಂಚೆ ಪೈಕಿ ಆಸಾತ್ ಫಾಬಿಯೊಲಾ (ಭಾಷಾಂತ್ರ್) ವಾಡ್ಚಿ ಚಲಿ (ಲೈಂಗಿಕ್ ಶಿಕ್ಷಣ್) ಕ್ರಿಸ್ತಾಚಿ ಜಿಣಿ (ಧಾರ್ಮಿಕ್ ಪುಸ್ತಕ್).

ಸವಾಜಿಚೊ ಗೌರವ್

ಆಪ್ಲ್ಯಾ ಯಾಜಕೀ ದೀಕ್ಷೆಚಾ ವಾವ್ರಾಖಾತಿರ್ ಯಾಜಕ್ ಶಿಲಾಕ್ ವಿವಿಧ್ ಪ್ರದೇಶಾಂಚಾ ಲೊಕಾ ಮಧೆಂ ವಾವುಂಕ್ ಪಡ್ತಾಲೆಂ. ಥಾಚೊ ಪಯ್ಲೊ ವಾವ್ರ್ ಸುರು ಜಾಲೊ ಬೆಂದೂರಾಂತ್. ಹಾಂಗಾಸರ್ ಚಾರ್ ವರ್ಸಾಂ ತೊ ವಾವುರ್ಲೊ ಆನಿ ಥೊಡೊ ತೇಂಪ್ ಇಸ್ಕೊಲಾಚೊ ಮುಖೇಲ್ ಮೆಸ್ತ್ರಿ ಜಾವ್ನ್ಯಾಯಿ ತಾಣೆ ಕಾಮ್ ಕೆಲೆಂ. ಹಾಂಗಾಸರ್ ಆಸ್ತಾನಾ ಸ್ಥಾಪನ್ ಜಾಲ್ಲ್ಯಾ ಕೊಂಕಣಿ ಕಥೊಲಿಕ್ ಸತ್ ಸಭೆಚೊ ಕಾರ್ಯದರ್ಶಿ ಜಾವ್ನ್ ತಾಕಾ ವಿಂಚುನ್ ಕಾಡ್ಲಲ್ಲ್ಯಾ ವರ್ವಿಂ ಹ್ಯಾ ಸಂಸ್ಥಾನ್ ಪ್ರಗಟ್ಲಲ್ಲ್ಯಾ ಪುಸ್ತಕಾಂ ಪೈಕಿ ವ್ಹಡ್ ವಾಂಟೊ ಯಾಜಕ್ ಶಿಲಾಚೊ ಜಾವ್ನ್ ಆಸ್ಲೊ.

ಬೆಂದೂರ್ ಥಾವ್ನ್ ಉರ್ವಾಕ್ ವರ್ಗ್ ಜಾಲ್ಲ್ಯಾ ಯಾಜಕ್ ಶಿಲಾಕ್ ಪತ್ರಿಕೋದ್ಯಮಾಂತ್ ಪ್ರಥಮ್ ತರ್ಬೆತಿ ಮೆಳ್ಳಿ. ಟ್ರಂಪೆಟ್ ಕೋಲ್ ನಾಂವಾಚಾ ಪತ್ರಾಚೊ ಸಹಾಯಕ್ ಸಂಪಾದಕ್ ಜಾವ್ನ್ ತಾಣೆ ಸೆವಾ ದಿಲಿ. ಅಡೇಜ್ ವರ್ಸಾಂ ಹಾಂಗಾಸರ್ ವಾವುರ್ತಚ್ ತಾಕಾ ಕುಂದಾಪುರಾಕ್ ಧಾಡ್ಲೊ. ಉಪ್ರಾಂತ್ ಸುರತ್ಕಲಾಂತ್ ವಿಗಾರ್ ಜಾವ್ನ್ ಮುಕ್ಲಿಂ ನೋವ್ ವರ್ಸಾಂ ತಾಣೆ ಖರ್ಚಿಲಿಂ.

1938 ಇಸ್ರೇಲ್ ಮಂಗ್ಲೂರ್ ಧರ್ಮ ಪ್ರಾಂತ್ಯಾನ್ ಎಕ್ವರಿಸ್ಟಿಕ್ ಕೊಂಗ್ರೆಸಾಚಾ ಉಡಾಸಾಕ್ ರಾಕ್ಲೊ ಹಫ್ತಾಳೆಂ ಸುರು ಕರುಂಕ್ ನಿರ್ಧಾರ್ ಘೆತ್‌ಲ್ಲ್ಯಾ ವೆಳಾರ್ ತಾಚೊ ಪ್ರಥಮ್ ಸಂಪಾದಕ್ ಜಾಂವ್ಚೊ ಗೌರವ್ ಯಾಜಕ್ ಶಿಲಾಕ್ ಮೆಳ್ಳೊ. ಮಂಗ್ಲೂರ್ ದಿಯೆಸೆಜಿಚೊ ಭಿಸ್ಪ್ ಜಾವ್ನ್ ಆಸ್ಲೆಲ್ಯಾ ಅಧಿಕ್ ಮಾನಾಧಿಕ್ ವಿತೊರ್ ಫೆರ್ನಾಂದಾನ್ ತಾಕಾ ವಿಂಚ್ಲೊ ಆನಿ ರಾಕ್ಲೊ ಪತ್ರಾಚಿ ಜವಾಬ್ದಾರಿ ದಿಲಿ.

1943 ವರ್ಸಾಂತ್ ಯಾಜಕ್ ಶಿಲಾ ಮಿನೇಜಾನ್ ಆಪ್ಲ್ಯಾ ಯಜಕೀ ದೀಕ್ಷೆಚೊ ರುಪ್ಯೋತ್ಸವ್ ಬೋವ್ ಸಾದೆ ರಿತಿನ್ ಆನಿ ಘುಟಾನ್ ಮ್ಹಳ್ಳೆಬರಿ ಆಚರಣ್ ಕೆಲೊ.

ಪೂಣ್ ತಾಣೆ ಹ್ಯಾ ಪಂಚ್ಚೀಸ್ ವರ್ಸಾಂನಿ ಕೆಲ್ಲಿ ಧಾರ್ಮಿಕ್ ಆನಿ ಸಾಹಿತಿಕ್ ಸೆವಾ ಸಮಾಜಿನ್ ವಿಸರ್ಚಿ ಜಾಲ್ಯಾರಾಯಿ ಕಶಿ ? ತಾಚಿ ಶ್ಯಾತಿ ಆನಿ ಸೆವಾ ಮಾನುನ್ ಘೆವ್ನ್ ೧೯೪೪ ಫೆಬ್ರೆರ್ ೨೦ ವೆರ್ ಮಂಗ್ಲೂರ್ ಭಿಸ್ಪ್ ಅಧಿಕ್ ಮಾನಾಧಿಕ್ ದೊತೊರ್ ವಿತೊರ್ ಫೆರ್ನಾಂದಾಚಾ ಅಧ್ಯಕ್ಷ್ ಪಣಾರ್ ಯಾಜಕ್ ಶಿಲಾ ಮಿನೇಜಾಕ್ ಗೌರವ್ ದಿಂವ್ಕ್ ಏಕ್ ಮಗ್ತೆ ಸನ್ಮಾನಿ ಕಾರ್ಯೆಂ ಮಾರ್ತುನ್ ಹಾಡ್‌ಲ್ಲೆಂ. ಕೊಂಕ್ಣಿ ದಿವೆಂ ಪತ್ರಾಚೊ ಪ್ರಥಮ್ ಸಂಪಾದಕ್ ಕವಿ ಲುವಿಸ್ ಮಸ್ಕರೆಜ್ಜಾನ್ ಸನ್ಮಾನ್ ಪತ್ರ್ ವಾಚ್ಲೆಂ. ಭಿಸ್ಪ್ ವಿತೊರ್ ಫೆರ್ನಾಂದಾನ್ ಯಾಜಕ್ ಶಿಲಾ ಮಿನೇಜಾಚೆ ತಕ್ಲೆರ್ ಪಾಚ್ಲೊ ಕುರೊವ್ ದವ್ರುನ್ " ಕೊಂಕ್ಣಿ ವಿೀರ್ ವಿದ್ವಾಂಸ್ " ಮ್ಹಳ್ಳೆಂ ಬಿರುದ್ ತಾಕಾ ದೀವ್ನ್ ಸನ್ಮಾನ್ ಕೆಲೊ.

ಯಾಜಕ್ ಶಿಲಾ ಮಿನೇಜಾಚಿ ಕೀರ್ತ್ ಎದೊಳ್‌ಚ್ ರೊಮಾಕ್ ಪಾವ್‌ಲ್ಲಿ. ತಾಣೆ ಕೆಲ್ಲ್ಯೊ ಧಾರ್ಮಿಕ್ ಆನಿ ಸಾಹಿತಿಕ್ ವಾವ್ರ್ ಆನಿ ತ್ಯಾ ಮಾರಿಫತ್ ಸಮಾಜಿಕ್ ತಶೆಂ ಪವಿತ್ರ್ ಸಭೆಕ್ ಲಾಭ್ಲೆಲಿ ಸೆವಾ ಮಾನುನ್ ಘೆವ್ನ್ ೧೯೬೪ ವರ್ಸಾಂತ್ ಪಾಪ್ ಸಾಯ್ಬಾ ಥಾವ್ನ್ ಪ್ರಿವಿ ಚೇಂಬರ್ಲೇನ್ ನಾಂವಾಚೆಂ ಗೌರವಾಚೆಂ ಬಿರುದ್ ತಾಕಾ ದಿಲೆಂ ಆನಿ ಆಶೆಂ ತಾಚಾ ೪೬ ವರ್ಸಾಂಚೆ ಖಿಳಾನಾತ್‌ಲ್ಲೆ ಸೆವೆಕ್ ಮಾನ್ಯತಾ ಮೆಳ್ಳಿ.

ಗೊಂಯ್ಚ್ ಕೊಂಕ್ಣಿ ಸಾಹಿತ್ ಮಂಡಳಿನ್ ತಾಕಾ ಆಪ್ಲೊ ಗೌರವ್ ಪಾಟವ್ನ್ ತಾಚೆ ಕೊಂಕ್ಣಿ ಭಾಷೆ ಸೆವೆಕ್ ಮಾನ್ಯತಾ ದಿಲಿ.

ತಾಚೆ ವಿಷ್ಯಾಂತ್ ಉಲವ್ನ್ ಬೆಂದುಚೊರ್ ವಿಗಾರ್ ಜಾವ್ನ್ ಆಸ್ಲೆಲ್ಯಾ ಮಾ| ಬಾಪ್ ಅಲ್ಬರ್ಟ್ ಪಿಂಟೊನ್ ಅಶೆಂ ಸಾಂಗ್ಲೆಂ ಆಸಾ : ತೊ ಆಮ್ಚೊ ಕೊಂಕ್ಣಿ ಮಾಯ್ ಭಾಷೆಚೊ ಏಕ್ ಭಕ್ತ್ ಆನಿ ತಾಣೆ ತಿ ಭಾಸ್ ಊರ್ಜಿತಾಕ್ ಹಾಡ್ಲಿ. ಆಪ್ಲ್ಯಾ ಖಿಳ್ತೆ ನಾತ್ಲೆಲ್ಯಾ ಪ್ರಯತ್ನಾಂನಿ ತಿಕಾ ಏಕ್ ನವೆಂ ರೂಪ್ ದಿಲೆಂ ಆನಿ ಇತರ್ ಮಾಯ್ ಭಾಸಾಂ ಮಧೆಂ ಏಕ್ ಅಪೂರ್ವ್ ಜಾಗೊ ಮೆಳಾಸೊ ಕೆಲೊ.

ವ್ಹಯ್, ಹೆಂ ತಾಕಾ ವೊಳ್ಕೊನ್ ಜಾಣಾ ಆಸ್ಲೆಲೆ ಮಾನ್ತಾತ್ ಆನಿ ತಾಕಾ ಗೌರವ್ ದಿತಾತ್. ಕೊಂಕ್ಣಿ ಸಮಾಜಿಚಾ ಹರ್ಯೆಕಾ ಸಾಂದ್ಯಾ ಥಾವ್ನ್ ತಾಚಾ ವಾವ್ರಾಕ್ ಮೆಚ್ಚಣಿ ಆನಿ ಶಾಭಾಸ್ಣಿ ಮೆಳ್ಚ್ಯಾ. ತಾಚಾ ಲೇಖನಾಂ ಮಾರಿಫತ್, ಶೆರ್ಮಾಂವಾಂ ಮಾರಿಫತ್, ರೆತಿರ್ಯಾಂ ಮಾರಿಫತ್, ತಾಣೆ ಬರಯಿಲ್ಲ್ಯಾ ಧಾರ್ಮಿಕ್ ಆನಿ ಸಾಹಿತಿಕ್ ಪುಸ್ತಕಾಂ ಮಾರಿಫತ್ ತಾಣೆ ಕೊಂಕ್ಣಿ ಸಮಾಜಿಕ್ ಸಾರ್ಕಿ ವಾಟ್ ದಾಕಯ್ಲ್ಯಾ ಆನಿ ದೆಕುನ್ ಸಮಾಜ್ ತಾಕಾ ಖುಣಿ ಜಾವ್ನ್ ಆಸಾ. ಆನಿ ತಾಚೊ ಉಡಾಸ್ ಸದಾಂಚ್ ಕೊಂಕ್ಣಿ ಲೊಕಾ ಮಧೆಂ ಆಸ್ತಲೊ.

ಕೊಂಕ್ಣಿ ವೀರಾಕ್ ಶೃದ್ಧಾಂಜಲಿ

ಮೊನ್ನಿಜ್ಞೂರ್ ಶಿಲಾ ಮಿನೇಜಾಚಿ ಭಲಾಯ್ಕಿ ಆತಾಂ ಪಾಡ್ ಜಾವ್ನ್ಚ್ ಯೆತಾಲಿ ಆನಿ ದೆಕುನ್ ರಾಕ್ಲೊ ಪತ್ರಾಚಾ ಸಂಪಾದಕಣಾ ಥಾವ್ನ್ ತಾಕಾ ಸುಟ್ಕಾ ದಿಂವ್ಚಿ ಪಡ್ಲಿ ಆನಿ ಬೊಂದೆಲಾಂತ್ ಆಸ್ಚಾ ಮೇರಿಹಿಲ್ ಆಪೊಸ್ತಲಿಕ್ ಕೊಂವೆಂತಾಕ್ ಚೇಪ್ಲೇಯ್ನ್ (ಯಾಜಕ್) ಜಾವ್ನ್ ತಾಕಾ ಧಾಡ್ಲೊ.

ಹಾಂಗಾಸರ್ ಜಾಲ್ಯಾರಾಯಿ ತಾಚೊ ಸಾಹಿತಿಕ್ ವಾವ್ರ್ ಬಂಧ್ ಪಡ್ಲೊನಾ. ಸಬಾರ್ ಪುಸ್ತಕಾಂ ತೊ ಹಾಂಗಾ ಆಸ್ಲೆ ಆವ್ಡೆಂತ್ ಪ್ರಗಟ್ ಜಾಲಿಂ - ಮುಖ್ಯ ಜಾವ್ನ್ ತಾಚೆಂ ಮಹಾ ಕಾವ್ಯೆಂ ಪಾಶಾಂವಾಂಚೆಂ ಗೀತ್.

ಮೇರಿಹಿಲ್ ಕೊಂವೆಂತಾಂತ್ 7 ವರ್ಸಾಂ ಸೆವಾ ದಿತಚ್ ತಾಚಿ ಭಲಾಯ್ಕಿ ಬಿಗ್ಡೊನ್ ಯೆತಾ ತಿ ಪಳೆವ್ನ್ ಭಿಸ್ಪ್ ಸಾಯ್ಬಾನ್ ತಾಕಾ ಕಂಕನಾಡಿ ಫಾದರ್ ಮುಲ್ಲರ್ ಆಸ್ಪತ್ರೆಚಾ ವತಾರಾಂತ್ ಆಸ್ಚಾ ಯಾಜಕಾಂಚಾ ನಿವೃತ್ತಿ ಘರಾಕ್ ಹಾಡಯ್ಲೊ. ಹೆ

ಆವೆಂತ್ಯಾಯಿ ತಾಚೆಂ ಸಾಹಿತಿಕ್ ಕಾಮ್ ಚಾಲುಚ್ ಆಸ್ಲೆಂ. ಬರಂವ್ಚಿ ಆನಿ ಆಪ್ಲೊ ಸಾಹಿತಿಕ್ ವಾವ್ರ್ ಚಾಲು ದವರ್ಚಿ ತಾಚಿ ಆಶಾ ಇತ್ತಿ ಬಳಿಷ್ಟ್ ಆಸ್ಲಿ ಕಿ ಕದಲಾರ್ ಬಸೊನ್ ಬರಂವ್ಕ್ ಸಾಧ್ಯ್ ನಾತ್ಲ್ಯಾ ವೆಳಾರ್ ಖಿಟ್ಟಾರ್ ಆಡ್ ಪಡೊನ್ ಆಸ್ಲೆಗಡೆ ಥಾವ್ನ್ ಬರಂವ್ಕ್ ತೊ ಪ್ರಯತ್ನನ್ ಕರ್ತಾಲೊ.

ಉಸ್ಮಡ್, ಪಾಟಿಕ್ ರುಂವಾಂ ಇತ್ಯಾದಿ ಸಂಗಿ ತಾಕಾ ತ್ಯಾ ವೆಳಾರ್ ಧೊಸುಂಕ್ ಲಾಗ್ಲೊ. ನಿವೃತ್ತಿ ಘರಾ ಥಾವ್ನ್ ಆಸ್ಪತ್ರೆಚಾ ವಾರ್ಡಾಕ್ ಆನಿ ಪರತ್ ತಶೆಂಚ್ ಪಾಟಿಂ - ಅಶೆಂ ತಾಕಾ ವ್ಹರೊಂಕ್ ಪಡ್ತಾಲೆಂ.

ನಿಮಾಣೆ 1968 ಸೆಪ್ಟೆಂಬರ್ 24 ವೆರ್ ಮೊ| ಶಿಲಾ ಮಿನೇಜಾನ್ ಹ್ಯಾ ಸಂಸಾರಾಕ್ ಆದೇವ್ನ್ ಮಾಗ್ಲೊ. ತ್ಯಾ ವೆಳಾರ್ ತಾಚಾ ಖಿಟ್ಟಾ ಭಂವ್ತಿಂ ಕಾಂಕ್ಣಾಡಿ ಆಸ್ಪತ್ರೆಚೊ ದಿರೆಕ್ತೊರ್ ಮಾ| ಬಾ| ಜಾಕೊಬ್ ಲೋಬ್, ಆನಿ ಹೆರ್ ಹಾಜರ್ ಆಸ್ಲೆ. ಅಶೆಂ 74 ವರ್ಸಾಂಚೆಂ ಆಪ್ಲೆಂ ಜೀವನ್ ಸಂಪವ್ನ್ ಆಪ್ಲೆ ರಚ್ಲೆಲಿ ಸಾಹಿತ್ಯಾಚಿ ಆಸ್ತ್ ಹೊಂಚ್ಚಿ ಸಮಾಜಿಕ್ ಸೊಡುನ್ ಹೊ ಕೊಂಕ್ಣಿ ವೀರ್ ವಿದ್ವಾಂಸ್ ಅಮರ್ ಜಾಲೊ.

ಇಜಯ್ ಕಾಪುಚಿನ್ ಫ್ರಾದಿಂಚಾ ಕೊಂವೆಂತಾಚಾ ಕೊಪೆಲಾಂತ್ ತಾಚಿ ನಿರ್ಜೀವ್ ಕೂಡ್ ಲೊಕಾಚಾ ದರ್ಶನಾ ಖಾತಿರ್ ದೊವರ್ಲಿ. ತಾಚಾ ಮರ್ಣಾಕ್ ಹಾಜರ್ ಜಲ್ಲ್ಯಾ ಲೊಕಾಚೊ ಜಮೊ ತಾಚೆ ಥಂಯ್ ತಾಂಕಾಂ ಆಸ್ಲೆಲ್ಯಾ ಅಭಿಮಾನಾಕ್ ಏಕ್ ಸಾಕ್ಸ್ ಜಾವ್ನಾಸಾ.

ಜೆಜ್ಜಿತ್ ಮಾ| ಸೈನಿ ಕುವೆಲ್ ಹಾಣೆ ಮರ್ಣಾಚಾ ಸೆರೆಮನಿ ವೆಳಾರ್ ಪ್ರಸಂಗ್ ದಿಲೊ. (ಹೆಂ ಕಾಮ್ ತಾಣೆ ಕರಿಜಾಯ್ ಮ್ಹಣ್ ಮೊ| ಮಿನೇಜಾನ್ ಸಬಾರ್ ತೆಂಪಾ ಆದಿಂ ತಾಚೆಲಾಗಿಂ ಉಪ್ಕಾರ್ ಮಾಗ್ಲೊ.) ತಾಚೆ ಸಾದೆ ಜಿಣಿಯೆ ವಿಷ್ಯಾಂತ್, ಯಾಜಕ್ ಜಾವ್ನ್ ತಾಣೆ ದಿಲ್ಲ್ಯಾ ಧಾರ್ಮಿಕ್ ಸೆವೆ ವಿಷ್ಯಾಂತ್, ದುಬ್ಳ್ಯಾ ಧಾಕ್ಟಾಂ ಥಂಯ್ ತಾಕಾ ಆಸ್ಲೆಲ್ಯಾ ಮೊಗಾ ವಿಷ್ಯಾಂತ್ ಆನಿ ತಾಂಕಾಂ ತಾಣೆ ದಿಲ್ಲೆ ಕುಮ್ಕೆ ವಿಷ್ಯಾಂತ್ ಆನಿ ಕೊಂಕ್ಣಿ ಭಾಷೆಚಾ ಮೊಗಾನ್ ತಾಣೆ ಆಪ್ಣಾಕ್ ಚ್ ಸಮರ್ಪುನ್ ಕೆಲ್ಲೆ ಸಾಹಿತಿಕ್ ಸೆವೆ ವಿಷ್ಯಾಂತ್ ಉಲ್ಲೇಖ್ ಕೆಲೊ. ತ್ಯಾ ದಿಸಾಂನಿ ಕೊಂಕ್ಣಿ ವಾವ್ರ್ ಚಲಂವ್ಕ್ ಜಾಯ್ ಆಸ್ಲಿ ಆರ್ಥಿಕ್ ಸಹಾಯ್ ನಾತ್ಲಿ, ತಾಕಾ ಜಾಯ್ ಆಸ್ಲೆಂ ನಿರ್ದೇಶನ್ ಯಾ ಮಾರ್ಗದರ್ಶನ್ ದಿಂವ್ಚೆ

ಜಾಣಾರಿ ನಾಲ್ಲೆ, ತಾಚಾ ವಾವ್ರಾಂತ್ ಸಹಕಾರ್ ದಿಂವ್ಚೆ ಸಹ ವಾವ್ರಾಡಿ ನಾತ್ಲೆ. ತ್ಯಾ ಶಿವಾಯ್ ತಾಚೆ ಯಾಜಕೀ ಜಿಣಿಯೆ ಸಾಂಗಾತಾ ಕರುಂಕ್ ಜಾಂವ್ಚೆಂ ತಸಲೆಂ ಸಲಿಸ್ ಕಾಮಾಯಿ ತೆಂ ನಹಿಂ ಜಾವ್ನ್ ಆಸ್ಲೆಂ. ತಿತ್ಲೆಂ ಮಾತ್, ನಹಿಂ ಆಪ್ಲೆ ಬರಯ್ಲೆಲಿಂ ಪುಸ್ತಕಾಂ ಮೊಲಾಕ್ ಘೆಂವ್ಚೆ ಕಿತ್ಲೆ ಜಣ್ ಆಸ್ತಿತ್ ಮ್ಹಳ್ಳೆಂ ಸವಾಲ್ಯಾಯಿ ತಾಚೆ ಮುಕಾರ್ ಆಸ್ಲೆಂ. ತರೀ ದೆವಾನ್ ಆಪ್ಣಾಕ್ ತ್ಯಾ ಕಾಮಾಕ್ ವಿಂಚ್ಲಾ ಮ್ಹಣ್ ತೊ ಜಾಣಾ ಆಸ್ಲೊ ಆನಿ ಪಾಟಿ ಪುಡೆಂ ಪಳೆನಾಸ್ತಾನಾ ಕೊಂಕ್ಣಿ ಭಾಷೆಚೆ ಆನಿ ಕೊಂಕ್ಣಿ ಮಾತೆಚೆ ಸೆವೆಕ್ ತಾಣೆ ಆಪ್ಣಾಕ್‌ಚ್ ಸಮರ್ಪಿಲೊ.

ಮಂಗ್ಳುಚೆರ್ ಪವಿತ್ರ್ ಸಭೆಂತ್ ಆನಿ ಹೆರ್ ಸುವಾತ್ಯಾಂನಿ ಲೊಕಾಚಿ ಭಾಸ್ ಪ್ರಯೋಗಾಕ್ ಯೆಂವ್ಚೆ ದೀಸ್ ಪಯ್ಸ್ ನಾಂತ್ ಮ್ಹಣ್ ಪಳಂವ್ಚಿ ದೂರ್ ದೃಷ್ಟಿ ತಾಕಾ ಆಸ್ಲಿ ಆನಿ ತ್ಯಾ ದಿಸಾಕ್ ತಯಾರಾಯ್ ಜಾವ್ನ್ ಹೆಂ ಸರ್ವ್ ಕಾಮ್ ಸೆವಾ ಮನೋಭಾವಾನ್ ಆನಿ ವರ್ತ್ಯಾ ತ್ಯಾಗಾನ್ ತಾಣೆ ಕೆಲೆಂ. ಆನಿ ತಾಚೆ ಹೆ ಸೆವೆವರ್ವಿಂಚ್ ದೇವ್ ಸ್ತುತೆಂತ್ ಲೊಕಾಚಿ ಭಾಸ್ ವಾಪರುಂಕ್ ಪ್ರಥಮ್ ಸುರು ಕೆಲ್ಲ್ಯಾ ಭಾರತಾಂತ್ಲ್ಯಾ ದೋನ್ ಧರ್ಮ್ ಪ್ರಾಂತಾಂ ಪೈಕಿ ಮಂಗ್ಳುರ್ ಏಕ್ ಜಾಂವ್ಕ್ ಪಾವ್ಲೆಂ - ಮ್ಹಳ್ಳ್ಯಾಚೊ ಉಡಾಸ್ ಮಾ! ಸ್ಪೆನಿಕುವೆಲ್ ಹಾಣೆ ಆಪ್ಲ್ಯಾ ಪ್ರಸಂಗಾಂತ್ ಕಾಡ್ಲೊ ಆನಿ ಮಂಗ್ಳುರ್ ದಿಯೆಸೆಜಾಚಾ ಆನಿ ಕೊಂಕ್ಣಿ ಲೊಕಾಚಾ ನಾಂವಾನ್ ಮೊ! ಶಿಲಾ ಮಿನೇಜಾಕ್ ಶೃದ್ಧಾಂಜಲಿ ಭೆಟಯ್ಲಿ.

ಮರ್ಣಾಚೊ ಪುರ್ಶಾಂವ್ ಥಂಯ್ ಥಾವ್ನ್ ಇಜಯ್ ಇಗರ್ಜೆಕ್ ಗೆಲೊ ಆನಿ ಮಂಗ್ಳುಚೊರ್ ಭಿಸ್ಪ್ ಅಧಿಕ್ ಮಾನಾಧಿಕ್ ದೊತೊರ್ ಬಾಜಿಲ್ ಸೊಜಾನ್ ದಿಯೆಸೆಜಿಚಾ ನಾಂವಾನ್ ತಾಚೊ ಉಪ್ಕಾರ್ ಬಾವುಡ್ಲೊ ಆನಿ ತಾಚಿ ನಿರ್ಜೀವ್ ಕೂಡ್ ಆಶೀರ್ವದಿಲಿ. ಉಪ್ರಾಂತ್ ಇಗರ್ಜೆಚಾ ಪೊರ್ಟಿಕೊಂತ್ ತಿ ನಿಕೆಪಿಲಿ. (ಹೆಚ್ ಇಗರ್ಜೆಚಾ ಸೆಮಿತಿಂತ್- ಸ್ಮಶಾನ್ ಸ್ಥಳಾಂತ್ - ೧೯೨೫ ದಶೆಂಬರ್ ೯ ವೆರ್ ಅಂತರ್ಲೆಲ್ಯಾ ತಾಚಾ ಬಾಪಾಯ್ಕ್ ಆನಿ ೧೯೩೯ ದಶೆಂಬರ್ ೧ವೆರ್ ಮರಣ್ ಪಾವ್ಲೆಲೆ ತಾಚೆ ಆವಯ್ಕ್ ಮಾತ್ಯೆಕ್ ಪಾಯ್ಲ್ಯಾಂತ್)

ತ್ಯಾ ವೆಳಾರ್ ರಾಕ್ಲೊ ಪತ್ರಾಚೊ ಸಂಪಾದಕ್ ಆಸ್ಲೆಲ್ಯಾ ಮೊ| ಅಲೆಗ್ಜಾಂಡರ್ ಸೊಜಾನ್ ತಾಚೆ ವಿಷ್ಯಾಂತ್ ಬರಯ್ಲೆಲ್ಯಾ ಸಂಪಾದಕೀಯ್ ಲೇಖನಾಂತ್ ಮೊ| ಶಿಲಾ ಮಿನೇಜ್ ಕೊಂಕ್ಣೆಂತ್ಲೊ ಏಕ್ ವಿದ್ವಾಂಸ್, ಎಕ್ಲೊ ವೀರ್, ಎಕ್ಲೊ ಆಪೊಸ್ತಲ್ ಮ್ಹಣ್ ವರ್ಣುನ್ ಸಮಾಜಿಚೆ ಪಾಡ್ತೆನ್ ಶೃದ್ಧಾಂಜಲಿ ಅರ್ಪಿಲ್ಯಾ.

ಮೊ| ಶಿಲಾ ಮಿನೇಜಾನ್ ವ್ಹಡ್ ವ್ಹಡ್ ಕಾಮಾಂ ಕಾಂಯ್ ಕೆಲ್ಲಿಂ ನಾಂತ್. ಬಾಂದ್ಪಾಂ, ಇಸ್ಕೊಲಾಂ, ಇಗರ್ಜೊ ತಾಣೆ ಉಬಾರ್ಲೆಲ್ಯೊ ನಾಂತ್, ತಾಣೆ ಉಬಾರ್ಲೆಂ ಕೊಂಕ್ಣಿ ಭಾಷೆಚೆಂ, ಕೊಂಕ್ಣಿ ಮಾತೆಚೆಂ ಭವ್ಯ ಮಂದಿರ್ ಕೊಂಕ್ಣಿ ಲೊಕಾಚಾ ಕಾಳ್ಜಾಂನಿ ಆನಿ ಘರಾಂನಿ. ದೆವಾನ್ ಆಪ್ಣಾಕ್ ದಿಲ್ಲಿಂ ದೆಣೆಂ ಗಳ್ಸುನ್ ಕೊಂಕ್ಣಿ ಭಾಷೆಕ್ ಗಿರೇಸ್ತ್ ಕೆಲಿ, ತಿ ಭಾಸ್ ರುತಾ ಕೆಲಿ, ಸಾದ್ಯಾ ಲೊಕಾಕ್ ತಿ ವಾಚುಂಕ್, ಶಿಕೊಂಕ್ ಆನಿ ತಿ ವಾಪರುಂಕ್ ಶಿಕಯ್ಲೆಂ ಆನಿ ತಾಕಾ ಜಾಯ್ ಆಸಾತ್ ತೆ ಆವ್ಯಾಸ್ ಮೆಳಾಶೆ ಕೆಲೆ. ಆಪ್ಲ್ಯಾ ಮಾರ್ಗದರ್ಶನಾನ್ ಕೊಂಕ್ಣಿ ಬರಯ್ಲೆಲ್ಯಾಂಚೊ ವ್ಹಡ್ ಜಮೊಚ್ ತಾಣೆ ತಾಯಾರ್ ಕೆಲೊ ಆನಿ ಕೊಂಕ್ಣಿ ಭಾಸ್ ಸಾದ್ಯಾ ಲೊಕಾನ್ ಮಾತ್ರಾ ನಹಂ ಶಿಕ್ಪ ಆನಿ ಜಾಣ್ಯಾರ್ಯಾಂನಿಯಿ ತಿ ವಾಪರುಂಕ್ ಜಾಂವ್ಚೆಬರಿ ಕೆಲೆಂ. ಆಪ್ಲ್ಯಾ ಪುಸ್ತಕಾಂ ಮಾರಿಫಾತ್ ಕೊಂಕ್ಣಿ ಭಾಸಾಯಿ ಸಾಹಿತ್ಯಾಂತ್ ಗಿರೇಸ್ತ್ ಆಸಾ ಮ್ಹಣ್ ದಾಕವ್ನ್ ದಿಲೆಂ. ಹೆ ಸಂಗಿಂತ್ ಆಟಾಪುನ್ ಆಸಾ ಮೊ| ಶಿಲಾ ಮಿನೇಜಾಚೆಂ ವ್ಹಡ್ಪಣ್. ಅಸಲೊ ಆನ್ಯೆಕ್ಲೊ ಆಮ್ಕಾಂ ಆನಿ ಕೆದಾಳಾ ಮೆಳ್ತಲೊ ?

ಮೊನ್ನಿಜ್ಞೊರ್ ಸಿಲ್ವೆಸ್ತರ್ ಫ್ರಾನ್ಸಿಸ್ ಮಿನೇಜ್, ಕೊಂಕ್ಣಿ ವೀರ್ ವಿದ್ವಾಂಸ್, ಆಜ್ ಆಮ್ಚೆ ಮಧೆಂ ನಾಂ; ಪೂಣ್ ತಾಚೊ ಉಡಾಸ್ ಆನಿ ತಾಚಿ ಸೆವಾ ಆನಿ ತಾಚೊ ವಾವ್ರ್ ಕೊಂಕ್ಣಿ ಲೊಕಾಮಧೆಂ ಜಿವೊ ಆಸಾ ಆನಿ ನಿರಂತರ್ ಆಸ್ತಲೊ. ಲಾಂಬ್ ಜಿಯೆಂವ್ ಮೊನ್ನಿಜ್ಞೊರ್ ಶಿಲಾ ಮಿನೇಜ್.

ಕೊಂಕಣಿ ಮಹಾಮಾನೆಸ್ಕ್ ಲೇಖನಮಾಲಾ

೧. ಲುವಿಸ್ ಮಸ್ಕರೇಂಞಾಸ್	ಗ್ಲೇಡಿಸ್ ರೇಗೋ
೨. ಕಾರ್ನಾಡ್ ಸದಾಶಿವ ರಾವ್	ವಿಶ್ವ ಕುಂದಾಪುರ
೩. ಎ.ಟಿ. ಲೋಬೋ	ಗ್ಲೇಡಿಸ್ ರೇಗೋ
೪. ಪಂಜೆ ಮಂಗೇಶ ರಾವ್	ಸಿದ್ದಾಪುರ ವಾಸುದೇವ ಭಟ್
೫. ಉಳ್ಳಾಲ ಶ್ರೀನಿವಾಸ ಮಲ್ಯಾ	ಬಸ್ತಿ ವಾಮನ ಶೆಣೈ
೬. ಅಮ್ಮೆಂಬಳ ಸುಬ್ಬರಾವ್ ಪೈ	ಶ್ರೀಮತಿ ಸಂಧ್ಯಾ ಶೇವಗೂರ್
೭. ಚಾಫ್ರಾ ಡಿ.ಕೋಸ್ತಾ	ವಿಕ್ಟರ್ ಡಿಸಿಲ್ವಾ
೮. ಮಂಜೇಶ್ವರ ಗೋವಿಂದ ಪೈ	ಪ್ರೊ ನಾಗರಾಜ ರಾವ್ ಜವಳಿ
೯. ಪಂಡಿತ ತಾರಾನಾಥ	ಶ್ರೀಮತಿ ಸಂಧ್ಯಾ ಶೇವಗೂರ್
೧೦. ದಿನಕರ ದೇಸಾಯಿ	ವಾಸುದೇವ ಶಾನಭಾಗ, ಶಿರಸಿ
೧೧. ಎಂ. ಎನ್. ಕಾಮತ್	ಶ್ರೀಮತಿ ಲೀಲಾ ವಿ. ಭಟ್
೧೨. ಹಿರಿಯಡ್ಕೆ ರಾಮರಾಯ ಮಲ್ಯಾ	ಶ್ರೀಮತಿ ಇಂದಿರಾ ನಾಯಕ್
೧೩. ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ	ವಿಶ್ವ ಕುಂದಾಪುರ
೧೪. ಡಾ. ಟಿ.ಎಂ.ಎ. ಪೈ	ಸಿದ್ದಾಪುರ ವಾಸುದೇವ ಭಟ್
೧೫. ರಂಜಾಳ ಗೋಪಾಲ ಶೆಣೈ	ಶ್ರೀಮತಿ ಅನಿತಾ ಜಿ. ಶೆಣೈ
೧೬. ಬಿಡಾರಾಂ ಕೃಷ್ಣಪ್ಪ	ಬಿ. ಶಾಂತರಾಮ ಬಾಳಿಗಾ
೧೭. ಮೊನ್ನಿಚ್ಚೋರ್ ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್	ಲಿಯೊ ಸೋಜ್



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ
 ಮಹಾನಗರಪಾಲಿಕಾ ಭವನ, ಲಾಲ್‌ಭಾಗ್, ಮಂಗಳೂರು.